

தொழில் துறை

கொள்கை விளக்கக் குறிப்பு 2007-2008

முன்னுரை

தமிழ்நாட்டின் பொருளாதாரம் கடந்த ஓராண்டில் குறிப்பிடத்தக்க வளர்ச்சியைக் கண்டுள்ளது. குறிப்பாக உற்பத்தித் துறையில் சிறப்பான வளர்ச்சி ஏற்பட்டுள்ளது. இத்தகைய சிறப்பான தொழில் வளர்ச்சிக்கு அடிப்படைக் காரணங்கள் அனைவரும் அறிந்தவை. மத்திய அரசின் முற்போக்கான கொள்கைகளினால் இந்திய பொருளாதாரம் வளர்ச்சி அடைந்துள்ளது. அதனையொட்டி, தமிழ்நாட்டின் பொருளாதாரம் புத்துயிர் பெற்று எழுச்சி பெற, அரசின் நட்புரீதியிலான தொழில் கொள்கைகளும் நம்பிக்கையூட்டும் முயற்சிகளும் முக்கிய பங்காற்றியுள்ளன.

தமிழ்நாட்டில் முக்கியமான தொழிற்சாலைகள் அமைவதற்கு மாநில அரசின் கொள்கையும் ஊக்குவிப்புமே காரணங்களாகும். கடந்த ஓர் ஆண்டு காலமாக இத்தொழிற்சாலைகள் அமைக்கப்பட்டு வருவதால் பலவகைகளிலும் வளர்ச்சி ஏற்பட்டு, அதன் தொடர்ச்சியாக வேலைவாய்ப்புகளும், முதலீடுகளும் பெருகி வருகின்றன. அதனால் சேவைத்துறையும், தொழில் வளர்ச்சிக்குத் தேவையான சாலைகள், நீர் வழங்கல், தொடர்வண்டிகள், தொழிற் பூங்காக்கள் உள்ளிட்ட அடிப்படைக் கட்டமைப்பு வசதிகளும் மாநில அரசின் சிறப்பான கவனத்தைப் பெற்றுள்ளன. மாநில பொருளாதாரத்தில் சிறப்புப் பொருளாதார மண்டலங்கள் முக்கிய வளர்ச்சிக் கருவிகளாக அமைந்துள்ளன.

கடந்த 12 மாதங்களில் மாநில அரசின் தொழில் துறை மூலமாக ரூ.6985 கோடி மதிப்பிலான தொழில் திட்டங்களை உருவாக்குவதற்காக எட்டு தொழில் அமைப்புகள்/பன்னாட்டு நிறுவனங்களுடன் புரிந்துணர்வு ஒப்பந்தங்கள் கையொப்பமிடப்பட்டுள்ளன. இம்முதலீடுகளில் மின்னணு மற்றும் தானியங்கி வாகனத் துறைகளில் அதிக முதலீடுகள் செய்யப்பட்டுள்ளன. இந்த இரு துறைகளிலும் ஏற்பட்டுள்ள முதலீடுகளால் இந்தியாவில், சென்னை முன்னணி நிலையைப் பெற்றுள்ளது. தானியங்கி மோட்டார் வாகனத் துறையில் மஹிந்திரா மற்றும் மஹிந்திரா நிறுவனம் பிரான்ஸ் நாட்டின் ரெனால்ட் மற்றும் ஜப்பான் நாட்டின் நிஸான் நிறுவனங்களுடன் இணைந்து ரூ.4000 கோடி முதலீடு செய்யத் திட்டமிட்டுள்ளது முதலீடுகளில் மகுடமாகத் திகழ்கிறது. இந்த புரிந்துணர்வு திட்டங்கள் அனைத்தும் முழு வீச்சில் பல்வேறு கட்டப் பணிகளின் மூலம் நிறைவேறி வருகின்றன.

மாநில அரசின் வெளிப்படையான நடைமுறைகளும், அதன் விரைவான முடிவுகளும், தடைகளை நீக்கும் திறன், திட்டங்களை நடைமுறைப்படுத்துவதற்குப் பின்பற்றப்படும் ஒற்றைச்சாளர் முறை போன்றவைகளும் திட்டங்களை விரைவாகச் செயல்படுத்துவதற்கும், முதலீட்டாளர்களுடைய நம்பிக்கையைப் பெறுவதற்கும் முக்கிய காரணிகளாக அமைந்துள்ளன. உள்நாட்டுத் தொழில் அமைப்புகளை உள்ளடக்கிய பல தொழிற் திட்டங்களும் பல்வேறு நிலைகளில் உள்ளன.

வேலை வாய்ப்புகள் பெருகுதல், உற்பத்திகள் அதிகரித்தல் ஆகியவற்றின் மூலமாகப் பொருளாதார வளர்ச்சி ஏற்படுதலே தொழில்மயமாக்கலின் விளைவாகும். கடந்த ஓராண்டில்

நிறைவேற்றப்பட்ட 8 புரிந்துணர்வு ஒப்பந்தங்கள் 37,000 தொழிலாளர்களுக்கு நேரடியான வேலை வாய்ப்பும், 60,000 பேருக்கு மறைமுகமான வேலைவாய்ப்பும் அளிக்கும். தமிழ்நாட்டில் இவ்வாறு பெருமளவிலான வேலை வாய்ப்புகள் மிகக் குறைவான காலத்தில் முதன்முறையாக உருவாக்கப்படுகிறது. இத்தொழில் மயமாக்கலின் விளைவாகத் தேர்ச்சி பெற்ற மனித வளத்திற்கான தேவை பன்மடங்காகப் பெருகியுள்ளது. மாநில அரசு இச்சவாலை எதிர்கொண்டு அதிகமான வேலை வாய்ப்புகளைத் தமிழக இளைஞர்களுக்கு உருவாக்கும் கடமையில் மிகுந்த முனைப்புடன் ஈடுபட்டுள்ளது.

பொருளாதாரத்திலும், வேலை வாய்ப்புகளிலும் முன்னேற்றம் அடைவதற்கு மத்திய மற்றும் மாநில அரசுகளின் சிறப்புப் பொருளாதார மண்டலக் கொள்கைகள் முக்கியமான காரணங்களாக அமைகின்றன. உலகளாவிய தொழில் நிறுவனங்கள் வேறு இடங்களில் தங்கள் தொழிற்சாலைகளை நிறுவுவதற்குப் பதிலாக, இந்தியாவில் குறிப்பாகத் தமிழ்நாட்டில் சிறப்புப் பொருளாதார மண்டலங்களில் தங்கள் தொழில் திட்டங்களைத் தொடங்கியுள்ளன. மோட்டோரோலா, டெல், சாம்சங், குரோத்-லிங்க், நோக்கியா, ஃப்ளக்ஸ்-ராணிக்ஸ் போன்ற பன்னாட்டு நிறுவனங்கள் தங்களுடைய உயர் தொழில்நுட்பத் திட்டங்களைத் தமிழ்நாட்டில் சிறப்புப் பொருளாதார மண்டலங்களில் அமைத்துக் கொண்டுள்ளன. இதுவரையில் தமிழ்நாட்டில் 46 சிறப்புப் பொருளாதார மண்டலங்கள் அமைவதற்கு இந்திய அரசு ஒப்புதல் அளித்துள்ளது. இந்த 46ல் 12-க்கு கொள்கை அளவிலான ஒப்புதலும், 21-க்கு முறையான ஒப்புதலும் அளிக்கப்பட்டுள்ளன; மற்றும் 13-க்கு அறிவிக்கைகளும் செய்யப்பட்டுள்ளன. அறிவிக்கை செய்யப்பட்ட 13 சிறப்புப் பொருளாதார மண்டலங்களில் 3 ஏற்கனவே செயல்பாட்டிற்கு வந்துவிட்டன. இவற்றைத்தவிர, மத்திய சிறப்புப் பொருளாதார மண்டலங்கள் சட்டம் 2005க்கு முன்பு அறிவிக்கை செய்யப்பட்ட 5 சிறப்புப் பொருளாதார மண்டலங்களும் செயல்பாட்டிற்கு வந்துள்ளன. ஆகவே, தமிழ்நாட்டில் தற்போது 8 சிறப்புப் பொருளாதார மண்டலங்கள் செயல்பட்டுக் கொண்டிருக்கின்றன. இந்த 46 சிறப்புப் பொருளாதார மண்டலங்கள் நீங்கலாக 21 சிறப்புப் பொருளாதார மண்டலங்கள் உருவாக்கப்படுவதற்கான விண்ணப்பங்கள் மாநில அரசின் பரிசீலனையில் உள்ளன; 28 விண்ணப்பங்கள் இந்திய அரசின் பரிசீலனையில் உள்ளன.

மாநில அரசின் முக்கிய துறையாக வேளாண்மை விளங்குகிறது என்பதை அரசு நன்றாகவே உணர்ந்துள்ளது. எனவே, சிப்காட் மற்றும் டீட்கோ நிறுவனங்களால் உருவாக்கப்படும் சிறப்புப் பொருளாதார மண்டலங்களுக்கு நன்செய் நிலங்களைக் கையகப்படுத்துதல் தவிர்க்கப்படுகிறது. அதைப்போல தனியார் நிறுவனங்களால் மேம்படுத்தப்படும் சிறப்புப் பொருளாதார மண்டலங்களுக்கு நிலம் கையகப்படுத்தும் பணிகளை அரசு மேற்கொள்வதில்லை.

இது போன்ற மிகப்பெரிய சேவை மற்றும் உற்பத்தித் துறைகளின் மூலமாகத்தான் வேலை வாய்ப்பற்ற, இலட்சக்கணக்கான இளைஞர்களுக்கு வேலை வாய்ப்பினை அளிக்க முடியும். எனவே உற்பத்தி நடவடிக்கைகளைச் சிறப்புப் பொருளாதார மண்டலத்தின் மூலமாக மேம்படுத்துதல் இன்றியமையாததாகிறது. மாநிலத்தின் பின்தங்கிய பகுதிகளுக்கு இந்த வளர்ச்சிப் பெருக்கத்தை எடுத்துச் செல்வது முக்கியமானதொன்றாகும். இதனால்தான் மாநிலத்தின் பின்தங்கிய பகுதிகளான பெரம்பலூர், ஓசூர், விருதுநகர் போன்ற இடங்களில் பொருளாதார மண்டலங்களை அமைப்பதற்குப் புன்செய் நிலங்கள் தெரிவு செய்யப்பட்டுள்ளன.

இது போன்ற பின்தங்கிய பகுதிகளில் சிறப்புப் பொருளாதார மண்டலங்கள் அமைவதன் மூலமாக பொருளாதாரத்தில் பின்தங்கிய பகுதிகள் விரைவான முறையில் பொருளாதார வளர்ச்சியைக் காணமுடியும். மேலும், புன்செய் மற்றும் தரிசு நிலங்களில் அமையவிருக்கும் இச்சிறப்புப் பொருளாதார மண்டலங்களினால் கூடுதலான வேலை வாய்ப்புகள் ஏற்படும்.

இச்சிறப்புப் பொருளாதார மண்டலங்களில் முதலீடு செய்கின்ற முதலீட்டாளர்கள், உதிரி பாகங்கள், சிறு கருவிகள் ஆகியவற்றைத் தயாரிக்கும் தொழில் நிறுவனங்களை நிறுவுவதில் மிக ஆர்வமாக உள்ளனர். இந்தச் சிறப்புப் பொருளாதார மண்டலங்கள் உற்பத்தித் துறையில் வளர்ச்சி ஏற்படுவதற்கு அடிப்படையாக அமைகின்றன.

தமிழ்நாடு தொழில் வளர்ச்சி நிறுவனம்

தொழிற்சாலைகளை அமைப்பதில் அரசுக்குப் பெரும்பங்கு இருப்பதால் தமிழ்நாட்டில் பெரிய மற்றும் நடுத்தர அளவிலான தொழில்களை ஊக்குவிக்கும் நோக்கத்துடன், தமிழக அரசின் நிறுவனமாக 1965-ஆம் ஆண்டில் தமிழ்நாடு தொழில் வளர்ச்சி நிறுவனம் (டீக்கோ) ஏற்படுத்தப்பட்டது. சிறப்புப் பொருளாதார மண்டலங்களை மேம்படுத்துவதிலும், தகவல் தொழில்நுட்பப் பூங்காக்களை நிறுவுவதிலும், இதர உட்கட்டமைப்பு வசதிகளைப் பெருக்குவதிலும் டீக்கோ தற்போது அதிக கவனம் செலுத்தி வருகின்றது. தமிழ்நாடு சாலை மேம்பாட்டு நிறுவனம் மற்றும் டைடல் பூங்கா (TIDEL) ஆகியவை டீக்கோவின் முனைப்பான செயல்பாட்டிற்கு எடுத்துக்காட்டுகள் ஆகும். உற்பத்தித் தொழில்கள், சுரங்கத் துறை, விளைபொருள்களைப் பதப்படுத்துதல் போன்ற இதர துறைகளிலும் டீக்கோ கவனம் செலுத்தி வருகிறது.

தொழில் வளர்ச்சியை மாநிலத்திலுள்ள எல்லாப் பகுதிகளுக்கும் விரிவுபடுத்த வேண்டும் என்ற அரசின் விருப்பத்திற்கிணங்க ஜிண்டால் விஜய நகர் உருக்கு நிறுவனத்துடன் டீக்கோ நிறுவனம் இணைந்து திருவண்ணாமலை மாவட்டத்தில் உள்ள தரம் குறைந்த இரும்புத் தாதுக்களை வெட்டியெடுக்கும் திட்டத்தை விரைவுபடுத்தவுள்ளது. சுரங்கக் குத்தகை விண்ணப்பங்களும் அரசின் விரைவான நடவடிக்கையில் உள்ளன.

பண்ருட்டியில் ரூ. 17 கோடி முதலீட்டில் முந்திரி பதனிடுதல் பிரிவு ஒன்று அமைக்கப்படும் என 2007-2008ஆம் ஆண்டிற்கான நிதி நிலை அறிக்கையில் அரசு அறிவித்துள்ளது. இத்திட்டத்தினை டீக்கோ இயக்குநர் குழுமம், திருவாளர்கள். சத்வா வேளாண் ஏற்றுமதி தனியார் நிறுவனத்துடன் இணைந்து ரூ.16.54 கோடி செலவில் நிறுவ ஒப்புதல் அளித்துள்ளது. முந்திரி பதனிடுதல் தொழிற்சாலையை அமைப்பது தவிர, இத்திட்டம் பொது பதனிடுதல், சிப்பம் கட்டும் அறை, சிறு செடிகள் வளர்ப்பு, புதிய மகசூல் ரகங்களைத் தெரிவு செய்தல், செய்முறை பண்ணை, சேமிப்புக் கிடங்கு மற்றும் ஆய்வுக்கூடம் போன்ற அமைப்புகளை உள்ளடக்கியதாகும். இத்திட்டம் ஓராண்டு காலத்திற்குள் செயல்படத் தொடங்கும் என்றும், 3000 முந்திரி விவசாயிகள் பயனடைவர் என்றும் எதிர்பார்க்கப்படுகிறது.

கிழக்குக் கடற்கரைச் சாலைத் திட்டம் நிறைவேறியபின் தமிழ்நாடு சாலை மேம்பாட்டு நிறுவனம் (டீக்கோவின் ஓர் இணை நிறுவனம்) தகவல் தொழில் நுட்ப நெடுஞ்சாலைத் திட்டத்தை நிறைவேற்ற உள்ளது. மத்திய கைலாசம் சந்திப்பிலிருந்து சிறுசேரி வரை 20 கி.மீ.

தூரம் வரையிலும், கிழக்குக் கடற்கரைச் சாலையுடன் இணைப்பு பாதையாக அமையும் 2.2 கி.மீ. தொலைவிற்கும் உலக தரம் வாய்ந்த 6 வழிப்பாதை உருவாக்கப்படுகிறது. அரசின் விடாமுயற்சியினால் இத்திட்டத்தின் செயல்பாடுகள் விரைவுபடுத்தப்பட்டு வருகின்றன. இரண்டாவது கட்டத்தில் இந்த நெடுஞ்சாலை சிறுசேரியிலிருந்து மாமல்லபுரம் வரை விரிவுபடுத்தப்பட உள்ளது.

தமிழக அரசின் டீட்கோ மற்றும் சிங்கப்பூரிலுள்ள அசென்டாஸ் ஆகியவற்றின் கூட்டு முயற்சியில் உருவாகும் அசென்டாஸ் தகவல் தொழில்நுட்ப பூங்கா (சென்னை) லிமிடெட் என்ற நிறுவனம் முதல் கட்டமாக ஏறத்தாழ 5,40,000 சதுர அடி பரப்பளவில் தகவல் தொழில் நுட்பப் பூங்காவை ஏற்படுத்தும் பணிகள் முடிவடைந்த பின், இரண்டாவது கட்டமாக ஏறத்தாழ 7,30,000 சதுர அடி பரப்பளவு கொண்ட தகவல் தொழில் நுட்பப் பூங்கா அமைப்பதற்கான கட்டிட கட்டுமானப் பணிகளை ரூ.190 கோடி மதிப்பீட்டுச் செலவில் அமைத்து வருகிறது. இத்திட்டம் ஜூலை 2007-ல் முடிவடையும் என்றும், இது ஏறத்தாழ 8000 மென்பொருள் வல்லுநர்களுக்கு வேலை வாய்ப்பு அளிக்கும் என்றும் எதிர்பார்க்கப்படுகிறது. இந்நிறுவனம் மூன்றாவது கட்டமாக, ஏறத்தாழ 6,00,000 சதுர அடி பரப்பளவு கொண்ட கட்டிட கட்டுமானப் பணிகளை ரூ.167.50 கோடி செலவில் நடப்பு ஆண்டில் தொடங்கித் திட்டமிட்டுள்ளது.

தமிழ்நாடு தொழில் வளர்ச்சி நிறுவனம் மற்றும் நாகார்ஜுனா குழும நிறுவனங்களின் ஒரு கூட்டு முயற்சியான, நாகார்ஜுனா எண்ணெய் நிறுவனம், மொத்தம் ரூ.4790 கோடி முதலீட்டுடன், கடலூர் மாவட்டத்தில், ஆண்டொன்றுக்கு 60 இலட்சம் டன் நிறுவுதிறன் கொண்ட பெட்ரோலியம் சுத்திகரிப்புத் திட்டம் ஒன்றை ஏற்படுத்துகிறது. இது, இம்மாநிலத்தில் கூட்டு முயற்சித் துறையில் முன் எப்போதும் செய்யப்படாத தனியொரு மிகப்பெரிய முதலீடு ஆகும். இந்நிறுவனம், நிதி வகையில் பங்குகளை வெளியிட்டுள்ளது; இந்திய தொழில் வளர்ச்சி வங்கியின் தலைமையிலான வங்கிகளின் கூட்டமைப்பு ஒன்று, இந்த நிறுவனத்திற்கு தவணைக் கடன்கள் அனுமதித்துள்ளது. இத்திட்டத்தின் கட்டுமானப் பணிகள் நடப்பாண்டில் தொடங்கும் என எதிர்பார்க்கப்படுகிறது.

திருவள்ளூர் மாவட்டத்தில் உள்ள எண்ணூருக்கு அருகில் பல்பொருள் சிறப்புப் பொருளாதார மண்டலம் ஒன்றை எண்ணூர் துறைமுகத்திற்கு அருகில் ஏறத்தாழ 3000 ஏக்கர் நிலப் பரப்பில் ஏற்படுத்துவதற்கு, தமிழ்நாடு தொழில் வளர்ச்சி நிறுவனம் திட்டத் தகவல் பற்றிய குறிப்பு, இட அமைப்பு பற்றிய மதிப்பீட்டாய்வு, மண் ஆய்வுப் பணிகள் ஆகியவற்றை முடித்துள்ளது. இத்திட்டத்திற்கான ஒருங்கிணைந்த பெருந்திட்ட ஆவணம் தயாரிக்கும் பணியும் முடிந்துள்ளது. இத்திட்டத்திற்காக உப்புத்துறைக்குரிய 1800 ஏக்கர் நிலத்தை மாற்றம் செய்வதற்கு மத்திய அரசு தற்பொழுது இசைவு அளித்துள்ளது. இந்தச் சிறப்புப் பொருளாதார மண்டலத்தை உருவாக்குவதற்கான செலவு ரூ.630 கோடி என மதிப்பிடப்பட்டுள்ளது. இந்தச் சிறப்புப் பொருளாதார மண்டலத்தில் மோட்டார் வாகனத் துணைப் பாகங்கள் தயாரித்தல், தோல் பொருள்கள், மின்னணுப் பொருள்கள், ஆடைகள் மற்றும் களரக, இலகரக பொறியியல் பொருள்கள் தயாரித்தல் ஆகிய தொழில்கள் அமையும்.

இது தவிர மேலும் இரண்டு பல்பொருள் சிறப்புப் பொருளாதார மண்டலங்களை கிருஷ்ணகிரி மற்றும் பெரம்பலூர் மாவட்டங்களில் டீட்கோ நிறுவனம் அமைக்க உள்ளது. பெரம்பலூர் சிறப்புப் பொருளாதார மண்டலம் 2006-07ஆம் ஆண்டின் நிதிநிலை அறிக்கையில் அறிவிக்கப்பட்டுள்ளது. இந்த இரண்டு திட்டங்களுக்கும், சக தொழில் முனைவோரைத் தேர்வு

செய்யும் பணி, வெளிப்படையான மற்றும் போட்டி முறையில் ஏலம் அறிவிப்பு முறை வாயிலாக நடைபெற்று வருகிறது. பெரம்பலூர் சிறப்புப் பொருளாதார மண்டலத்திற்கான நிலளடுப்பு நடவடிக்கைகள் ஏற்கனவே தொடங்கப்பட்டுவிட்டன. கிருஷ்ணகிரி சிறப்புப் பொருளாதார மண்டலத்தைப் பொறுத்தவை, ஏற்கனவே உத்தேசிக்கப்பட்ட நன்செய் நிலங்களுக்குப் பதிலாகப் புன்செய் நிலங்கள் தற்போது தேர்வு செய்யப்பட்டுள்ளன. இச்செயற்குறிப்பு அரசின் பரிசீலனையில் உள்ளது.

இந்திய அரசு, திருநெல்வேலி மாவட்டத்தில் உள்ள நாங்குநேரியில் பல்பொருள் சிறப்புப் பொருளாதார மண்டலம் அமைக்கக் “கொள்கை அளவில்” இசைவு தந்தது. இத்திட்டத்தைச் செயல்படுத்துவதற்கு 2100 ஏக்கர் நிலங்களைக் கையகப்படுத்திய பின்னர், மீதமுள்ள 410 ஏக்கர் நிலங்களைக் கையகப்படுத்தி இந்தப் பல்பொருள் சிறப்புப் பொருளாதார மண்டலம் அமைப்பதற்கான இறுதிக்கட்ட நடவடிக்கையில் இறங்கியுள்ளது. இத்திட்டத்தைச் செயல்படுத்த அனுமதி கோரும் விண்ணப்பம் மத்திய அரசுக்கு அனுப்பப்பட்டுள்ளது. இந்தத் திட்டத்தின் உத்தேச மதிப்பீடு ரூ.1025 கோடி. இத்திட்டம் செயல்படுத்தப்பட்டால், பத்து ஆண்டுகளில் ஏற்றுமதியின் மூலம் ஆண்டுக்கு ரூ.9000 கோடி அந்நியச் செலாவணியும் 50,000 பேருக்கு வேலைவாய்ப்பும் கிடைக்கும் என்று எதிர்பார்க்கப்படுகிறது.

2006-2007 நிதிநிலை அறிக்கையில் அறிவிக்கப்பட்ட இரண்டாவது டைடல் (TIDEL PARK) பூங்கா திட்டத்தை டீக்கோ, செயல்படுத்தவுள்ளது. இத்தகவல் தொழில் நுட்ப பூங்கா சென்னையிலுள்ள தரமணியில் 26.39 ஏக்கர் நிலப்பரப்பில் 25 லட்சம் சதுர அடியில் அமைக்கப்படும். இத்திட்டம் தனியார் துறையின் பங்கேற்புடன் ஒரு கூட்டுத்துறையாக நிறைவேற்றப்படும். கூட்டுத் துறை பங்கீட்டாளர்கள் வெளிப்படையான ஏலமுறையில் (Tender) தேர்வு செய்யப்படவுள்ளனர். இத்திட்டத்திற்கான மதிப்பீட்டுச் செலவு ரூ.850 கோடி ஆகும். இத்திட்டம் மென்பொருள் துறையைச் சார்ந்த ஏறத்தாழ 25000 பேருக்கு வேலைவாய்ப்பு அளிக்கும் என்று எதிர் பார்க்கப்படுகிறது. இந்த சிறப்புப் பொருளாதார மண்டலத்திற்கான செயற்குறிப்பு மத்திய அரசின் ஒப்புதலுக்காக அனுப்பப்பட்டுள்ளது.

கோயம்புத்தூரில் தகவல் தொழில் நுட்ப பூங்கா அமைப்பதற்காக டைடல் பூங்கா மற்றும் எல்காட் நிறுவனத்திற்கிடையே ஒரு புரிந்துணர்வு ஒப்பந்தம் 8.9.2006 அன்று கையொப்பமிடப்பட்டது. கோயம்புத்தூர் தகவல் தொழில் நுட்பப் பூங்காவிற்கு மாண்புமிகு முதலமைச்சர் அவர்கள் 24.2.2007 அன்று அடிக்கல் நாட்டினார். இப்பூங்கா 2008 ஆம் ஆண்டு இறுதிக்குள் தயாராகிவிடும் என்று அறிவிக்கப்பட்டுள்ளது. இத்திட்டத்தை டீக்கோ மற்றும் எல்காட் இணைந்து செயல்படுத்த அரசு தற்போது முடிவெடுத்துள்ளது. இத்திட்டம் ரூ.300 கோடி செலவில் 10 லட்சம் சதுர அடி பரப்பளவில் அமையும். இத்திட்டம் தகவல் தொழில் நுட்பவியலைச் சார்ந்த சுமார் 10,000 வல்லுநர்களுக்கு நேரடி வேலை வாய்ப்பும், 2000 பேருக்கு மறைமுக வேலைவாய்ப்பும் அளிக்கும் என்று எதிர்பார்க்கப்படுகிறது.

தமிழ்நாடு மாநிலத் தொழில் முன்னேற்ற நிறுவனம்

தமிழ்நாடு மாநிலத் தொழில் முன்னேற்ற நிறுவனம் (சிப்காட்), தொழில் வளத்தைப் பெருக்குவதற்கும், நடுத்தர மற்றும் பெரிய தொழில்கள் தொடங்கிட தவணைக்கடன்கள் வழங்குவதற்காகவும் 1971 ஆம் ஆண்டு நிறுவப்பட்டது. தவணைக்கடன் வழங்கும் பணிகள்

யாவும் 2000 ஆம் ஆண்டில் தமிழ்நாடு தொழில் முதலீட்டுக் கழகத்திற்கு மாற்றப்பட்டதன் விளைவாக, சிப்காட் நிறுவனம், தொழிற்பூங்காக்கள் மற்றும் இதர உட்கட்டமைப்புத் திட்டங்களைச் செயல்படுத்துவதில் தொடர்ந்து ஈடுபட்டு வருகிறது. மாநிலம் முழுவதும் பரவலான மற்றும் சீரான தொழில் வளர்ச்சியை உருவாக்குவதே இதன் நோக்கமாகும்.

சிப்காட் நிறுவனம் தற்போது பின்வரும் நடவடிக்கைகளில் மிகுந்த கவனம் செலுத்தி வருகிறது; (அ) அடிப்படை கட்டமைப்பு வசதிகளுடன் தொழில் வளாகம் / தொழில் பூங்கா/ வளர்ச்சி மையம் ஆகியவற்றை உருவாக்குதல் (ஆ) குறிப்பிட்ட தொழில் துறையை அடிப்படையாகக் கொண்ட சிறப்புப் பொருளாதார மண்டலங்களை உருவாக்குதல். (இ) சிறப்பு உட்கட்டமைப்புத் திட்டங்களைச் செயல்படுத்துதல் மற்றும் (ஈ) 2000 ஆம் ஆண்டிற்கு முன் வழங்கப்பட்ட தவணைக்கடன் தொகை குறித்துக் கவனித்துத் தொடர் நடவடிக்கை மேற்கொள்ளல்.

இராணிப்பேட்டை, ஓசூர், மானாமதுரை, புதுக்கோட்டை, கடலூர், கும்மிடிப்பூண்டி, தூத்துக்குடி, பர்கூர், நிலக்கோட்டை மற்றும் செய்யாறு ஆகிய இடங்களில் தொழில் வளாகங்களையும், இருங்காட்டுக்கோட்டை, திருப்பெரும்புதூர் மற்றும் சிறுசேரி ஆகிய இடங்களில் தொழில் பூங்காக்களையும், பெருந்துறை, ஓரகடம், கங்கைகொண்டான் ஆகிய இடங்களில் தொழில் வளர்ச்சி மையங்களையும் சிப்காட் நிறுவனம் ஏற்படுத்தியுள்ளது. சிப்காட் நிறுவனம் தொடங்கப்பட்டது முதல் இதுவரை 23,909 ஏக்கர் நிலம் கையகப்படுத்தப் பட்டுள்ளது. இதில் ஒதுக்கீடு செய்யத் தக்க மொத்த நிலப்பரப்பு 19018 ஏக்கராகும். சிப்காட் நிறுவனம் இதுவரை 11460 ஏக்கர் நிலங்களை 1530 தொழிற் பிரிவுகளுக்கு ஒதுக்கீடு செய்துள்ளது.

சிறப்புப் பொருளாதார மண்டலங்களுக்கு ஊக்கம்

மாறிவரும் தொழில் நிலைமைகளைக் கருத்திற் கொண்டு, முன்னணி தொழில் முகவர்கள் தங்களின் தனி சிறப்புப் பொருளாதார மண்டலங்களை நிறுவிடவும், சிறப்புப் பொருளாதார மண்டலத்தில் தொழில் பிரிவுகள் நிறுவிடவும் நிலங்கள் ஒதுக்கீடு செய்வது மற்றும் ஒரு குறிப்பிட்ட தொழில் துறை சார்ந்த சிறப்புப் பொருளாதார மண்டலங்களை மேம்படுத்துவது ஆகிய பணிகளில் சிப்காட் நிறுவனம் முனைப்பாகச் செயல்பட்டு வருகிறது. திருப்பெரும்புதூரில் 468.74 ஏக்கர் நிலப்பரப்பில், சிப்காட் நிறுவனம், தனது முதல் குறிப்பிட்ட துறை சார்ந்த உயர் தொழில்நுட்ப சிறப்புப் பொருளாதார மண்டலத்தை நிறுவி வருகிறது. இம்மண்டலத்தில் பன்னாட்டு நிறுவங்களான டெல் கம்ப்யூட்டர்ஸ், சாம்சங் எலக்ட்ரானிக்ஸ், மோட்டோரோலோ, ஃபாக்ஸ்கான், டேப் செமிகண்டக்டர்ஸ் ஆகியவை தங்களின் உற்பத்திப் பிரிவை நிறுவிட சிப்காட் நிறுவனம் மொத்தம் 351.85 ஏக்கர் நிலம் ஒதுக்கியுள்ளது.

மேலும் சிப்காட் நிறுவனம், இருங்காட்டு கோட்டையில், 153.65 ஏக்கர் நிலப்பரப்பில் காலணிகளுக்கான சிறப்புப் பொருளாதார மண்டலத்தை நிறுவி வருகிறது. இம்மண்டலம் நிறைவடையும் நிலையில் உள்ளது. செய்யாறு தொழில் வளாகத்தில் 260 ஏக்கர் நிலப்பரப்பில் மோட்டார் வாகனத் தொழில்களுக்காக ஒரு சிறப்புப் பொருளாதார மண்டலத்தை நிறுவிட நடவடிக்கை எடுத்து வருகிறது.

தைவான் நாட்டைச் சார்ந்த திருவாளர்கள் ஃபெண்டாய் குழுமம், அதன் இந்திய துணை நிறுவனமான செய்யாறு எஸ்.சி.இசட் டெவலப்பர்ஸ் (SEZ Developers) என்ற நிறுவனத்தின் மூலம், காலணிகளுக்கான சிறப்புப் பொருளாதார மண்டலம் ஒன்றினைச் செய்யாறு தொழில் வளாகத்தில் நிறுவவதற்கு சிப்காட் நிறுவனம் 275 ஏக்கர் நிலம் ஒதுக்கீடு செய்துள்ளது. இத்திட்டத்தின் மூலமாக 5000 பேருக்கு வேலை வாய்ப்பு கிடைக்கும். இதில், பெண்களுக்கு 70% வாய்ப்புகள் கிடைக்கும், உள்ளூர்ப் பகுதிகளைச் சேர்ந்தவர்களுக்கு அதிக அளவில் வேலைவாய்ப்புகள் கிடைக்கும்.

பிற பகுதிகளில் திட்டங்கள்

திருப்பெரும்புதூர் (பகுதி II) சிப்காட்தொழில் பூங்காவில், கெபாரோ இஞ்சினியரிங் இந்தியா பிரைவேட் லிமிடெட் நிறுவனம் மோட்டார் வாகன பாகங்கள் தயாரிக்கும் உற்பத்தித் தொழில் பிரிவை ஏற்படுத்த சிப்காட் நிறுவனம் 118.66 ஏக்கர் நிலம் ஒதுக்கியுள்ளது. ஓரகடம் வளர்ச்சி மையத்தில் கெபாரோ குழுமத்தின், “கெபாரோ வெகிகிள் பிராடக்ட்ஸ் இந்தியா பிரைவேட் லிமிடெட்” என்ற நிறுவனம் தனது இரண்டாவது உற்பத்திப் பிரிவை நிறுவவதற்கு கூடுதல் நிலங்கள் ஒதுக்கீடு செய்ய நடவடிக்கை எடுக்கப்பட்டு வருகிறது. திருவாளர்கள் அப்பலோ டயர்ஸ் லிமிடெட் நிறுவனத்திற்கு ஓரகடம் வளர்ச்சி மையத்தில் ரேடியல் டயர்கள் தயாரிப்பதற்கான தொழிற்சாலையை ஏற்படுத்திட 135 ஏக்கர் நிலத்தினை சிப்காட் ஒதுக்கியுள்ளது.

சிறப்புத் திட்டங்களை செயல்படுத்துதல்

இந்திய அரசின் பெருந்தொழில் அமைச்சகம் ரூ. 470 கோடி திட்ட மதிப்பீட்டில், உலகத்தரத்தில் மோட்டார் வாகன சேதனை மற்றும் ஆராய்ச்சி மையம் ஒன்றினை சிப்காட் நிறுவனத்தின் ஓரகடம் வளர்ச்சி மையத்தில் நிறுவி வருகிறது. இந்த மிகப்பெரிய திட்டத்திற்காக 304 ஏக்கர் நிலத்தினை சிப்காட் ஒதுக்கீடு செய்துள்ளது. இத்திட்டத்திற்கு இந்தியப் பிரதமர் அவர்களால் நவம்பர் 2006-ல் அடிக்கல் நாட்டப்பட்டுள்ளது.

உலகத்தரத்திலான உட்கட்டமைப்பு வசதிகளைக் கொண்ட தொழில் பூங்காக்கள், சிறப்புப் பொருளாதார மண்டலங்கள், தகவல் தொழில்நுட்பப் பூங்காக்கள் மற்றும் ஒருங்கிணைந்த நகரியங்கள் ஆகியவற்றை உருவாக்குவதற்கு ஏதுவாக உன்னதமான தொழில் நகரங்களை (Industrial corridors) ஏற்படுத்திட சிப்காட் நிறுவனம் நடவடிக்கை எடுத்து வருகிறது.

2007-2008க்கான கருத்துருக்கள்

- தொழில் முனைவோர்களின் தேவையைக் கருத்திற் கொண்டு, இருங்காட்டுக்கோட்டை தொழில் பூங்காவை 1122.27 ஏக்கர் அளவில் விரிவாக்கம் செய்யவும், ஓரகடம் வளர்ச்சி மையத்தில் 977.81 ஏக்கர் அளவிற்கு விரிவாக்கம் செய்யவும் திட்டமிடப்பட்டுள்ளது. நில எடுப்புப் பணிகள் முன்னேற்றத்தில் உள்ளன.

- நிலவங்கி ஒன்றினை ஏற்படுத்திட, கூடதலாக 4000 ஏக்கர் நிலத்தைக் கையகப்படுத்துவதற்கு சிப்காட் திட்டமிட்டுள்ளது.
- மதுரையில் தொழிற்பூங்கா ஒன்றினை நிறுவிட சுமார் 900 ஏக்கர் நிலத்தினை சிப்காட் நிறுவனம் கண்டறிந்துள்ளது.

தமிழ்நாடு தொழில் முதலீட்டுக் கழகம்

இந்திய நிறுவனங்கள் சட்டத்தின் கீழ் 1949 ஆம் ஆண்டில் உருவாக்கப்பட்ட தமிழ்நாடு தொழில் முதலீட்டுக் கழகம், நாட்டிலேயே மாநில அளவிலான முதன்மையான நிதி நிறுவனமாகும். இக்கழகம் தற்பொழுது புதிய தொழில்கள் நிறுவுவதற்கும், தமிழ்நாட்டின் பல்வேறு பகுதிகளிலும் ஏற்கனவே உள்ள தொழிற் பிரிவுகளை விரிவுபடுத்துவதற்கும், நவீனமயமாக்குவதற்கும், பல்திறப்படுத்துதலுக்கும், நிலம் வாங்குதல், கட்டடங்கள் கட்டுதல், தளவாடம் மற்றும் இயந்திரங்கள் வாங்குதல் ஆகியவற்றிற்கும் நிதியுதவிக் கடன்கள் அளிக்கிறது.

தமிழ் நாடு தொழில் முதலீட்டுக் கழகம் இயக்கும் திட்டங்கள்

தமிழ் நாடு தொழில் முதலீட்டுக் கழகம் தேசிய பங்கு மூலதனத் திட்டம், முன்னாள் இராணுவத்தினர் சுயவேலை வாய்ப்புத் திட்டம், மகளிர் தொழில் முனைவோருக்கான திட்டம் ஆகிய பல திட்டங்களைச் செயல்படுத்தி வருகிறது. இவை தவிர தொழில் மேம்பாடு நிதித் திட்டத்தின் கீழ் நெசவுத் தொழில் பிரிவுகளை நவீனப்படுத்தும் திட்டத்தினையும் தமிழ்நாடு தொழில் முதலீட்டுக் கழகம் செயல்படுத்தி வருகிறது. இக்கழகம் செயல்படுத்தி வரும் முக்கிய திட்டங்களின் சிறப்பியல்புகள் பின்வருமாறு:

தேசிய பங்கு மூலதன திட்டம்

சிறு தொழில் முனைவோர்களுக்கு முக்கியமாக முதன்முதலாக தொழில் தொடங்கும் தொழில்முனைவோர்க்கு உதவும் வகையில் புதிய திட்டம் மற்றும் ஏற்கனவே உள்ள திட்டத்தின் விரிவாக்கத்திற்கு சிறு தொழில் பிரிவுகளின் கீழ் திட்டத்தின் மதிப்பு ரூ.50.00 இலட்சத்திற்கு மிகாமல் இருக்கும் பட்சத்தில் நிதி உதவி அளிக்கப்படுகிறது. இத்திட்டத்தின் கீழ் 2006 – 2007 ஆம் ஆண்டில் 344 தொழில் பிரிவுகளுக்கு ரூ.72 கோடி வழங்கப்பட்டுள்ளது.

ஐவுளித் தொழில் நிறுவனங்களுக்கான தொழில் மேம்பாட்டு நிதித்திட்டம்

இத்திட்டம் ஐவுளித் தொழில்களின் தொழில் நுட்பத்தை உயர்த்தவும், உற்பத்தி வசதிகளை நவீனப்படுத்தவும் ஊக்கமளிக்கிறது. இத்திட்டத்தின் கீழ் இந்திய அரசால் ஒப்புதலளிக்கப்பட்ட இயந்திரங்கள் மற்றும் கருவிகளை வாங்க தமிழ்நாடு தொழில் முதலீட்டுக் கழகம் நிதியுதவி வழங்குகிறது. சிறு தொழில்கள் வகையில் விசைத்தறி அலகுகளை நவீனப்படுத்துவதற்காக கடன் இணைந்த மூலதன மானியத் திட்டம் தொழில் மேம்பாடு நிதித்திட்டத்தின் கீழ் மூலதன மானியமாக 20 விழுக்காடு (கடந்த காலத்தில் 12 விழுக்காடாக இருந்தது) அதாவது ரூ. 20 லட்ச உச்சவரம்பிற்குட்பட்டும் அல்லது 5 விழுக்காடு வட்டி

மானியமும், இதில் எது நன்மை பயக்கக் கூடியதோ அத்தொகை வழங்கப்படுகிறது. இத்திட்டத்தின் கீழ் 2006-2007 ஆம் ஆண்டில் 33 தொழிற்சாலைகளுக்கு ரூ.40 கோடி வழங்கப்பட்டுள்ளது.

சிறிய மற்றும் நடுத்தர நிறுவன நிதி

சிறிய மற்றும் நடுத்தர நிறுவன நிதி நம் நாட்டில் உள்ள சிறிய மற்றும் நடுத்தர தொழில் வளர்ச்சியினை ஊக்கப்படுத்துவதற்காக, சிறு தொழில்கள் மேம்பாட்டு வங்கியால் (SIDBI) உருவாக்கப்பட்டுள்ளது. இத்திட்டத்தின் கீழ், தமிழ்நாடு தொழில் முதலீட்டுக் கழகம் குறைக்கப்பட்ட வட்டி விகிதமான 12 விழுக்காட்டில் தொழிற்சாலைகளை நவீனப்படுத்துவதற்கும் மற்றும் தொழில் நுட்ப உயர்விற்கும் நிதியுதவி வழங்குகிறது. 775 நிறுவனங்கள் இந்தத் திட்டத்தின் கீழ் கடந்த ஆண்டில் பயனடைந்துள்ளன.

காற்று ஆலைகள் திட்டம்

தமிழ்நாட்டில் உள்ள காற்றாலைகள் சுமார் 3000 மெகாவாட் மின் சக்தியை உற்பத்தி செய்கிறது. இத்திட்டத்திற்கு நிதி உதவி அளிக்க தமிழ்நாடு தொழில் முதலீட்டுக் கழகம் சிறப்பு அனுபவம் பெற்றுள்ளது. பலதரப்பட்ட வாடிக்கையாளர்களின் தேவைக்கு பொருந்துமாறு இந்நிறுவனம் இரு திட்டங்களைச் செயல்படுத்துகிறது. முதல் திட்டமாகிய பொது காலக்கடன் திட்டத்தின் கீழ் திட்ட மதிப்பில் 75 விழுக்காடு நிதியுதவியும் மற்றும் இயந்திர தளவாடங்கள் நிதியுதவி திட்டத்தில் காற்றாலை மதிப்பு மற்றும் அது சார்ந்த செலவினங்களுக்காக 85 விழுக்காடு நிதியுதவியும் வழங்குகிறது. தனது சுய தேவைக்கு அல்லது தமிழ்நாடு மின்சார வாரியத்திற்கு விற்பதற்கு தமிழ்நாடு தொழில் முதலீட்டுக் கழகம் ஆண்டிற்கு 12.5 விழுக்காடு சலுகை வட்டியில் காற்றாலை மின் திட்டத்திற்குக் கடன் வழங்குகிறது. 2006-2007 ஆம் ஆண்டில் இத்திட்டத்தின் கீழ் 7 காற்றாலைத் தொழிற் திட்டங்களுக்கு ரூ.8 கோடி நிதி வழங்கப்பட்டுள்ளது.

தமிழ்நாடு தொழில் முதலீட்டுக் கழகம் இயக்கும் மானியத் திட்டங்கள்

தொழில் முனைவோர்களின் நலனுக்காக தமிழ்நாடு தொழில் முதலீட்டுக் கழகம் மத்திய மற்றும் மாநில அரசுகளின் பல்வேறு மானியத் திட்டங்களை செயல்படுத்துகிறது. தொழில் திட்டங்களை நிறுவ / விரிவாக்க / மற்றும் இயக்கத்தில் உள்ள தொழில்களை நவீனப்படுத்துதலில் தொழில் முனைவோரின் நிதிச் சமையைக் குறைக்க உதவுவதே இத்திட்டத்தின் முக்கிய குறிக்கோளாகும்.

கடன் இணைந்த மூலதன மானியத்திட்டம்

தமிழ்நாடு தொழில் முதலீட்டுக் கழகம் ஒரு செயல் அமைப்பாக கடன் இணைந்த மூலதன மானிய திட்டத்தின் கீழ் சிறு தொழில் பிரிவுகளில் அடங்கியுள்ள 45 தொழில் பிரிவுகளுக்கு தொழில் மேம்பாட்டிற்காக இயந்திரங்களின் விலையில் 15 விழுக்காடு மூலதன

மானியம் உச்சவரம்புத் தொகையாக ரூ. 15 இலட்சம் வரை வழங்குகிறது. தமிழக அரசு திரும்பப் பெறும் வட்டி மானியத் திட்டத்தைப் பின்வரும் திட்டங்களில் விரிவுபடுத்தியுள்ளது;

அ) தொழில் மேம்பாடு / நவீனப்படுத்துவதற்காக பெற்ற காலக் கடன்கள்

ஆ) தேசிய மூலதன பங்கு நிதியுதவி திட்டத்தின் கீழ் பெற்ற காலக்கடன்கள்

இ) ஐ.எஸ்.ஓ தரச் சான்றிதழ் மற்றும் ஆராய்ச்சி மேம்பாடுகளுக்காகப் பெற்ற காலக் கடன்கள்.

இத்திட்டத்தின் கீழ் அதிகபட்சமாக 3 விழுக்காடு வட்டி குறையும் அளவு, திரும்பப் பெறும் வட்டி மானியம் வழங்கப்படுகிறது.

முன்னேற்றத்திற்கான நடவடிக்கைகள்

தொழில் முனைவோர்களுக்கு உதவும் வகையில் கழகத்தில் நிதியுதவி பெறுவோர்களுக்குக் கழகத்தின் சட்ட ஆவணங்கள் எளிதாக்கப்பட்டுள்ளன.

புதிய தொழில் முனைவோர்களுக்கு உதவும் வகையில் அனைத்துக் கடன் விண்ணப்பங்களும் எளிதாக்கப்பட்டு அறிமுகப்படுத்தப்பட்டுள்ளன.

கழகத்தின் 2006-07 மற்றும் 2007-2008க்கான செயல்பாடுகள்

2006-2007 ஆம் ஆண்டில் கடன் ஒப்பளிப்பு ரூ. 467 கோடியாகவும், கடன் வழங்கல் ரூ. 320 கோடியாகவும் கடன் வசூலித்தல் ரூ. 367 கோடியாகவும் இருந்தது. நடப்பு ஆண்டில் இக்கழகம் ரூ.650 கோடி கடன் ஒப்பளிப்பு, ரூ.350 கோடி கடன் வழங்கல், மற்றும் ரூ.318 கோடி கடன் வசூலித்தல் என்ற இலக்குகளை நிர்ணயித்துள்ளது. பாதிக்கப்பட்ட ஆதாயம் தராமல் இயங்கும் நிறுவனங்களுக்கு ஒரே தவணையில் கடன் முடிக்கும் திட்டம் 2007- 2008 ஆண்டிற்கும் நீட்டிக்கப்படும். கழகத்தில் தரமான நிர்வாக முறைகளை ஏற்படுத்தியுள்ளதற்காக தமிழ்நாடு தொழில் முதலீட்டுக் கழகம் ஐ.எஸ்.ஓ 9001: 2000 தரச் சான்றிதழ்களைப் பெற்றுள்ளது.

தமிழ் நாடு செய்தித்தாள் மற்றும் காகித நிறுவனம்

தமிழ் நாடு செய்தித்தாள் மற்றும் காகித நிறுவனம் நிறுவனங்கள் சட்டம் 1956-இன் கீழ் தமிழக அரசால் 1979 ஆம் ஆண்டு நிறுவப்பட்டது. நாட்டில் காடுகளின் பரப்பை பாதுகாக்கும் நோக்கத்தில் கரும்புச் சக்கையை, முதன்மை மூலப் பொருளாகப் பயன்படுத்தி செய்தி அச்சுத் தாளையும், அச்ச மற்றும் எழுத்துத் தாளையும் உற்பத்தி செய்வது இதன் நோக்கமாகும். இந்த நிறுவனம் தொடக்கத்தில் 50,000 மெ.டன் செய்தித்தாளையும், 40,000 மெ.டன் அச்சு எழுத்துத் தாளையும் உற்பத்தி செய்யும் திறன் கொண்டதாக ரூ. 239 கோடியில் நிறுவப்பட்டு, 1985 ஆம் ஆண்டில் வணிக உற்பத்தியைத் தொடங்கியது.

காகித நிறுவனத்தின் திறன் விரிவாக்கம் செய்யப்பட்டு (1996) காகித இயந்திரங்களின் தரம் உயர்த்தப்பட்ட பின் (2003), தமிழ் நாடு செய்தித்தாள் மற்றும் காகித நிறுவனத்தின்

மொத்த உற்பத்தி திறன் தற்போது 2,30,000 மெட்ரிக் டன்களாக உயர்ந்துள்ளது. இந்த நிறுவனம் இந்தியாவில் உள்ள காகித நிறுவனங்களில் ஒரே இடத்தில் இயங்கும் மிகப்பெரிய காகித ஆலை என முதலிடம் பெற்றுள்ளது. எழுதுவதற்கும், அச்சிடுவதற்கும் உரிய காகிதத்தை உற்பத்தி செய்வதில், நாட்டின் இரண்டாவது பெரிய காகித ஆலை என்ற சிறப்பையும் இந்த நிறுவனம் பெற்றுள்ளது. உற்பத்தித் திறனை ஆண்டொன்றுக்கு 2,45,000 மெட்ரிக் டன்களாக மேலும் உயர்த்த நடவடிக்கை எடுக்கப்பட்டுள்ளது. இந்த ஆண்டு ஜூலை திங்களில் இந்த உற்பத்தி சாதனை எய்தப்படும் என எதிர்பார்க்கப்படுகிறது.

2006-2007 ஆம் ஆண்டில் தமிழ் நாடு செய்தித்தாள் மற்றும் காகித நிறுவனம் 2,31,161 மெட்ரிக் டன் செய்தி அச்சுத்தாள், அச்சு மற்றும் எழுத்துத்தாள் உற்பத்தி செய்து 100.5% பயன்பாட்டுத்திறனை எட்டியுள்ளது. கடந்த ஆண்டை ஒப்பிடும்போது இந்த நிறுவனம் 44,407 மெட்ரிக் டன் நகல் காகிதம் (copier paper) உற்பத்தி செய்து முந்தைய ஆண்டினை விட 18% வளர்ச்சி அடைந்துள்ளது. வரி கணக்கிடுவதற்குமுன் இலாபம் ரூ.125 கோடி இருக்கும் என எதிர்பார்க்கப்படுகிறது.

தமிழ் நாடு செய்தித்தாள் மற்றும் காகித நிறுவனம் 31.3.2007 வரை மொத்தம் 2,91,587 மெட்ரிக் டன் அச்சு மற்றும் எழுத்துத்தாள் ஏற்றுமதி செய்து ரூ. 893 கோடி அந்நியச் செலாவணி ஈட்டியுள்ளது. இதில் 2006-2007 ஆம் ஆண்டில் ஏற்றுமதி செய்யப்பட்ட ரூ. 182 கோடி மதிப்புள்ள 52,712 மெட்ரிக் டன் காகிதமும் அடங்கும். தமிழ் நாடு செய்தித்தாள் மற்றும் காகித நிறுவனம் 2007-2008 ஆம் ஆண்டில் ஏற்றுமதி மேலும் அதிகரிக்கும் எனும் நம்பிக்கையுடன் இயங்குகிறது.

மாண்புமிகு முதலமைச்சர் அவர்கள் 23.8.2006 அன்று சட்டமன்றப் பேரவையில் அறிவித்தபடி தமிழ்நாடு காகித நிறுவனம் 2006-07 ஆம் ஆண்டில் 1.25 மெகாவாட் திறன் கொண்ட 6 காற்றாலைகளை திருநெல்வேலி மாவட்டத்தில் ரூ.40 கோடி செலவில் நிறுவியுள்ளது. இந்த 6 காற்றலைகளும் 29.3.2007 முதல் மின் உற்பத்தி செய்கிறது. காற்றாலைகளின் திறன் மார்ச் 2007 வரை 28 மெகாவாட்டில் இருந்து 35.5 மெகா வாட் ஆக அதிகரிக்கப்பட்டது. டர்போ ஜெனரேட்டர் மற்றும் காற்றாலைப்பண்ணையிலிருந்து உற்பத்தி செய்யப்பட்டு ரூ.41.04 கோடி மதிப்புள்ள 1509.63 இலட்சம் யூனிட், எஞ்சிய மின்சாரத்தினை இந்நிறுவனம் தமிழ் நாடு மின்வாரியத்திற்கு விநியோகம் செய்துள்ளது.

சுற்றுச் சூழல் மேம்பாட்டின் பொருட்டு தமிழ் நாடு செய்தித்தாள் மற்றும் காகித நிறுவனம் மீத்தேன் வாயுவை பயன்படுத்தும் வகையில் பயோமெத்தனேசன் இயந்திர சாதனம் ஒன்றை நிறுவியது. இதன் மூலம் கரும்புச் சக்கை கழிவு நீரிலிருந்து வெளியேறும் மீத்தேன் வாயு காற்றோடு கலந்து மாசு ஏற்படுத்தாமல் தவிர்க்கப்படுகிறது. மேலும் 2006-2007 ஆம் ஆண்டில் தமிழ்நாடு செய்தித்தாள் மற்றும் காகித நிறுவனம் இந்த ஆலையில் இருந்து 51.62 இலட்சம் கன அடி மீத்தேன் வாயு உற்பத்தி செய்யப்பட்டு ரூ.6.44 கோடி மதிப்புள்ள 3097 கிலோ லிட்டர் உலை எண்ணெயின் உபயோகம் தவிர்க்கப்பட்டது. இந்த திட்டத்தை இந்திய தொழில் கூட்டமைப்பு (CII) ஓர் அரிய திட்டமாக அங்கீகரித்து தமிழ்நாடு செய்தித் தாள் மற்றும் காகித நிறுவனத்திற்குச் சிறந்த எரிசக்தி மேலாண்மைக்கான விருது வழங்கியுள்ளது.

பண்ணைக்காடுகள் மற்றும் நிறுவன பண்ணைத்திட்டத்தின் கீழ் மூலப்பொருள் தேவையைப் பூர்த்தி செய்யும் பொருட்டு 2006-2007 ஆம் ஆண்டில் இந்த நிறுவனம் 10,013 ஏக்கர் நிலத்தில் கூழ் மரங்கள் பயிர் செய்துள்ளது.

தமிழ் நாடு செய்தித்தாள் மற்றும் காகித நிறுவனம் நேரடியாக 1735 பேருக்கும், மறைமுகமாக ஏறத்தாழ 5000 பேருக்கும் வேலை வாய்ப்பு அளித்துள்ளது.

தமிழ்நாடு சிமெண்டு நிறுவனம்

டிட்கோ நிறுவனத்தால் ஆலங்குளத்தில் அமைக்கப்பட்ட சிமெண்டு ஆலையை ஏற்றுக்கொண்டு, தமிழ்நாடு தொழில் வளர்ச்சி நிறுவனத்திற்கு (டிட்கோ) முழுவதும் சொந்தமான துணை நிறுவனமாக “தமிழ்நாடு சிமெண்ட்ஸ் நிறுவனம் (டான்செம்)” 1976ஆம் ஆண்டில் நிறுவப்பட்டது. அதைத் தொடர்ந்து டான்செம் நிறுவனம், மற்றொரு சிமெண்ட் ஆலையை 1979ஆம் ஆண்டு அரியலூரிலும், கல்நார் தகடு ஆலையை 1981ஆம் ஆண்டு ஆலங்குளத்திலும், கல்நார் சிமெண்ட் அழுத்தக் குழாய் ஆலையை 1984ஆம் ஆண்டு மாயனூரிலும் அமைத்தது. டான்செம் நிறுவனம் இயங்காமல் இருந்த கற்குழாய் ஆலையை தமிழ்நாடு பீங்கான் தயாரிப்பு நிறுவனத்திடமிருந்து 1989ஆம் ஆண்டில் ஏற்றுக் கொண்டது. இவ்வாறாக, தமிழ்நாடு சிமெண்டு நிறுவனம் பல இடங்களில் ஆலைகளை நிறுவி, பல்வேறு பொருட்களைத் தயார் செய்யும் நிறுவனமாக உள்ளது. 1994ஆம் ஆண்டில் தமிழ்நாடு சிமெண்டு நிறுவனம் முழுமையான அரசு நிறுவனமாக மாறியது. தமிழ்நாடு சிமெண்ட்ஸ் நிறுவனம் தனது உற்பத்தியில் பெரும் பகுதியை அரசுத் துறைகளுக்கும் மற்றும் அரசு நிறுவனங்களுக்கும் விநியோகம் செய்து வருகிறது.

ஆலங்குளம் சிமெண்ட் ஆலையில் உள்ள இரண்டு கிளிங்கர் சூளைகளில் ஒரு கிளிங்கர் சூளை மட்டுமே இயங்கி வருகிறது. கிளிங்கர் குறைந்த அளவில் கிடைப்பதாலும், காலத்திற்குப் பொருந்தாத ஈரப்பத தொழில் நுட்பத்தினாலும், 2006-07ஆம் ஆண்டில் இவ்வாலை 50.03% பயன்பாட்டு திறன் அளவுக்கே உற்பத்தி செய்ய முடிந்தது. இழப்பைக் குறைப்பதற்காக சில பகுதிகளில் உள்ள இயந்திரங்களில் சீரமைப்புப் பணிகள் மேற்கொள்ளப்பட்ட போதிலும், ஈரப்பத தொழில்நுட்பத்திலிருந்து உலர்பத முறைக்கு மாற்றி ஆலையை நவீனமயமாக்குவதே நிரந்தர தீர்வாகும்.

கடந்த ஆண்டு ஈட்டிய ரூ.3.93 கோடி இலாபத்தைவிட 2006-07ஆம் ஆண்டில் அரியலூர் சிமெண்ட் ஆலை 106.62 சதவீத உற்பத்தித் திறன் பயன்பாட்டை எய்தி, ரூ.12.94 கோடி இலாபம் ஈட்டி சாதனை படைத்துள்ளது.

தமிழ்நாடு மாசு கட்டுப்பாடு வாரிய அளவுகோலை நிறைவு செய்யும்பொருட்டு, தமிழ்நாடு சிமெண்டு நிறுவனம், சுமார் ரூ.2 கோடி செலவில் மாசு கட்டுப்பாட்டு முறைகளைப் புதுப்பித்து / மாற்றியமைக்க நடவடிக்கை எடுத்துள்ளது. அரியலூர் சிமெண்ட் தொழிற்சாலையின் செயல்பாட்டுத் திறனை அதிகரிக்கும் பொருட்டு தமிழ்நாடு சிமெண்டு நிறுவனம் ஒரு கருத்துருவைப் பரிசீலித்து வருகிறது. 2006-07ஆம் ஆண்டில் டான்செம் நிறுவனத்தின் சிமெண்டு மொத்த விற்று முதல் ரூ.238 கோடி ஆகும்.

2006-07 ஆண்டில், கல்நார் தகடு ஆலை 94.50% உற்பத்தித்திறன் பயன்பாட்டை எய்தியுள்ளது. 2006-07 ஆம் ஆண்டில் மொத்த விற்று முதல் ரூ.18.32 கோடியாகும்.

மாயனூரில் உள்ள கல்நார் அழுத்தக் குழாய் ஆலை, தற்போது செயல்பாட்டில் இல்லை. அரசு அனுமதியின்படி டான்செம் நிறுவனம் ஒரு விருப்ப ஓய்வு பெறும் திட்டத்தை அறிமுகப்படுத்தியது. தொழிலாளர்களில் ஒரு சிறு பிரிவினர், ஆலையை மூடுவதற்கு எதிராக சென்னை உயர்நீதிமன்றத்தில் வழக்கு தொடர்ந்துள்ளனர்.

2006-07 ஆம் ஆண்டில் தமிழ்நாடு சிமெண்ட்ஸ் நிறுவனம் ரூ.4.85 கோடி நிகர இலாபம் ஈட்டியுள்ளது. எனினும், 31.3.2007 அன்று திரண்ட நட்டம் ரூ.62.73 கோடி ஆகும்.

தமிழ் நாடு கனிம நிறுவனம்

தமிழ்நாடு கனிம நிறுவனம் (டாமின்) தமிழ்நாடு அரசு நிறுவனமாக 1978 ஆம் ஆண்டு ஏப்ரல் திங்களில் நிறுவப்பட்டது. டாமின் கருப்பு, வெள்ளை பாரடைசோ, மற்றும் பல வண்ணப் பாறைகளையும், உயர்வகைக் கனிமங்களான கிராபைட், குவார்ட்ஸ், பெல்ட்ஸ்பர், சுண்ணாம்புக்கல், சிலிகா மணல் மற்றும் வெர்மிகுலைட் கனிமங்களையும் தொடர்ந்து பெருமளவில் வெட்டியெடுத்து விற்பனை செய்து வருகின்றது. தமிழ்நாட்டில் கிடைக்கக்கூடிய கனிம வளங்களை அறிவியல் ரீதியாகப் பராமரித்து, அவற்றை வணிக முறை பயன்பாட்டிற்காக வெட்டியெடுத்தல் டாமினின் முக்கிய குறிக்கோளாகும். டாமின் நிறுவனம் கிராமப்புற மக்களுக்கு வேலை வாய்ப்புகளை அளித்து வருகிறது.

விற்பனை

டாமின் நிறுவனம் 2006-2007 ஆம் ஆண்டில் ரூ.102/- கோடி அளவு விற்பனை செய்துள்ளது (குணிக்கைக்கு உட்பட்டது) இந்நிறுவனம் 2007-2008 ஆம் ஆண்டு ரூ.125 கோடி அளவு மொத்த விற்பனைசெய்யும் என எதிர்பார்க்கப்படுகிறது.

டாமின் தொழிற்சாலைகள்

டாமின் பின்வரும் 6 தொழிற்சாலைகளை நிறுவியுள்ளது.

1	டாமின் கிராண்ட்ஸ், மணலி சென்னை	வீடு கட்டுமான கற்பலகை, வால் பேனல்ஸ் நினைவுச் சின்னங்கள் போன்றவற்றை உற்பத்தி செய்தல்.
2	டாமின் கிராண்ட்ஸ் ஓடுகள் தொழிற்சாலை, மாதேப்பள்ளி கிருஷ்ணகிரி	ஏற்றுமதி விற்பனைக்காக கிராண்ட் ஓடுகள் உற்பத்தி செய்தல்
3	கிராண்ட்ஸ் ஓடுகள் தொழிற்சாலை,	உள்ளூர் சந்தை விற்பனைக்காக கிராண்ட்

	சூலமலை, கிருஷ்ணகரி	ஓடுகள் உற்பத்தி
4	கிராபைட் சுத்திகரிப்பு தொழிற்சாலை, சிவகங்கை	செழுமைப்படுத்திய கிராபைட்டின் உற்பத்தி
5	இந்திய தர மணல் தொழிற்சாலை, எண்ணூர்	காங்கிரீட் சோதனைக்கு பயன்படும் இந்திய தரச் சான்றின் தன்மை கொண்ட சிலிகா மணல் உற்பத்தி செய்தல்
6	வெர்மிகுலைட் விரிவாக்க தொழிற்சாலை, அம்பத்தூர்	மிருதுவாக்கப்பட்ட வெர்மிகுலைட் உற்பத்தி

சேலம் மத்திய பணிமனை

டாமின், சேலத்தில் உள்ள தமிழ்நாடு அக்ரோ தொழிற்சாலை நிறுவன பணிமனையை ஏற்று, அதை டாமின் மத்திய பணிமனையாக மாற்றியமைத்து, அதில் டாமினின் குவாரி தொடர்பான நகரும் இயந்திரங்களும், வாகனங்களும் டாமின் நிறுவனத்தின் மற்ற பிரிவுகளில் உள்ள நிர்வாகப் பொறியாளர்கள், பட்டய பொறியாளர்கள், மற்றும் தொழிலாளர்கள் ஆகியோரைக் கொண்டு செப்பனிடப்படுகின்றன.

இந்த மத்திய பணிமனை, டாமின் நிறுவனத்தின் இயந்திரங்கள் மற்றும் வாகனங்களைச் சுத்தம் செய்தல், பழுது நீக்கிச் செப்பனிடுதல், வண்ணம் தீட்டுதல் போன்ற பணிகள் மேற்கொள்ளும் அனைத்து வசதிகளையும் கொண்ட ஓர் அரசு ஒப்புதல் பெற்ற பணிமனையாக இயங்கி வருகிறது.

தொழிற்பயிற்சி கூடம்

டாமின் நிறுவனம் ஒரு தொழிற்பயிற்சி மையத்தைத் திருச்சியில் தொடங்கி, அங்கு இந்நிறுவன அலுவலர்கள், ஊழியர்கள், சுரங்கத் தொழிலாளர்களுக்கு, சிறந்த துறை வல்லுநர்களைக் கொண்டு பயிற்சி அளிக்கிறது.

டாமின் காட்சியகம்

டாமின் நிறுவனத்தின் கிராபைட் தொழிற்சாலைகளில் உற்பத்தி செய்யப்பட்ட கிராபைட் ஓடுகள், கற்பலகைகள் விற்பனையை உள்ளூரில் அதிகரிப்பதற்காக சென்னையில் வடபழனியில் காட்சியகம் ஒன்றை டாமின் நிறுவியுள்ளது.

எதிர்காலத் திட்டங்கள்

1) குவாரிகளை இயக்குதல்

டாமின் 2006-2007 ஆம் ஆண்டில் 39 கருப்பு மற்றும் 38 பல வண்ண கிரானைட் குவாரிகளை இயக்கி வந்தது. 2007-08 ஆம் ஆண்டில் 82 குவாரிகளை இயக்கிடத் திட்டமிட்டுள்ளது.

2) டாமின் கிரானைட்ஸ், மணலி.

மணலியில் தற்போது செயல்படும் டாமின் கிரானைட்ஸ் அறுவை மற்றும் மெருகேற்றும் தொழிற்சாலையைப் புனரமைத்து இதன் உற்பத்தித் திறனை அதிகரிக்கும் பொருட்டு, நவீன கேங்லா மற்றும் பல இயந்திரங்களை அங்கு நிறுவ டாமின் முடிவு செய்துள்ளது.

3) பிற மாநிலங்களில் நிலக்கரி சுரங்கப்பணி

இந்திய அரசின் நிலக்கரி பங்கிடுதல் திட்டத்தின் கீழ், நிலக்கரி சுரங்கப்பணிக்காக ஓரிசா மாநிலத்திலுள்ள டால்சரில் உள்ள நிலக்கரி பிளாக்குகளை பகிர்ந்து கொடுக்குமாறு டாமின் நிறுவனம் விண்ணப்பித்துள்ளது.

தமிழ்நாடு மேக்னசைட் நிறுவனம்

தமிழ்நாடு மேக்னசைட் நிறுவனம் (டான்மேக்) 1979ஆம் ஆண்டு ஜனவரித் திங்களில் பொது நிறுவனமாகக் குரும்பப்பட்டி பாதுகாக்கப்பட்ட வனப் பகுதியில் அமைந்துள்ள மேக்னசைட் சுரங்கத்தில் கனிமத்தை வெட்டியெடுப்பதற்காக நிறுவப்பட்டது. இந்நிறுவனம் மேக்னசைட் கனிமத்தைக் கொண்டு, சுழலும் சூளை பிரிவில் முழு எரியூட்டப்பட்ட மேக்னசைட் மற்றும் நிலைச் சூளை பிரிவில் மித எரியூட்டப்பட்ட மேக்னசைட் பொருட்களை உற்பத்தி செய்கின்றது. இந்நிறுவனத்திற்கு வழங்கப்பட்ட சுரங்க குத்தகை உரிமம் ஆகஸ்டு 2008இல் முடிவடைகிறது. எனவே இந்நிறுவனம் சுரங்க குத்தகை உரிமத்தைப் புதுப்பிப்பதற்காக வன பாதுகாப்பு சட்டத்தின்கீழ் தேவையான நடவடிக்கை மேற்கொண்டுள்ளது.

2006-2007 ஆம் ஆண்டில் இந்நிறுவனத்தின் செயல்பாடுகள் வரவு செலவு திட்ட மதிப்பீட்டுடன் ஒப்பிடப்பட்டு அதன் விபரங்கள் பின்வருமாறு : -

	உற்பத்தி		விற்பனை	
	(அளவு மெட்ரிக் டன்களில்)			
	குறியீடு	எட்டியது	குறியீடு	எட்டியது
கச்சா மேக்னசைட்	85,000	99,248	85,000	97,470
முழு எரியூட்டப்பட்ட மேக்னசைட்	31,000	33,859	31,000	36,621
மிதமாக	12,000	14,729	12,000	14,216

எரியூட்டப்பட்ட மேக்னசைட்				
-----------------------------	--	--	--	--

2007-2008 ஆம் ஆண்டிற்கான உற்பத்தி மற்றும் விற்பனைக் குறியீட்டளவுகள் பின்வருமாறு:-

	உற்பத்தி	விற்பனை
	(மெட்ரிக் டன்கள்)	
கச்சா மேக்னசைட்	1,10,000	1,10,000
முழு எரியூட்டப்பட்ட மேக்னசைட்	35,000	35,000
மிதமாக எரியூட்டப்பட்ட மேக்னசைட்	14,000	14,000

எஃகு தொழிலில் ஏற்பட்டுள்ள புத்தாக்கத்தின் காரணமாக முழு எரியூட்டப்பட்ட மேக்னசைட் பொருளுக்குக் கடந்த மூன்று ஆண்டுகளாகத் தேவை அதிகரித்தது; சுழலும் சூளைப் பிரிவின் நிறுவு திறனுக்கு (30,000 மெட்ரிக் டன்கள்) மேலாக இந்நிறுவனம் உற்பத்தி செய்துள்ளது. மேலும், மிதமாக எரியூட்டப்பட்ட மேக்னசைட்டின் தேவையும் அதிகரித்துள்ளது; இந்த மித எரியூட்டப்பட்ட மேக்னசைட்டை நெதர்லாந்து, எத்தியோப்பியா, ஜெர்மனி, வங்காளதேசம், சூடான் போன்ற பல்வேறு நாடுகளுக்கு இந்நிறுவனம் ஏற்றுமதி செய்கிறது.

2006-2007ஆம் ஆண்டில் இந்நிறுவனம் ரூ.262.30 இலட்சங்கள் இலாபம் ஈட்டியுள்ளது. 2007-08 ஆம் ஆண்டிலும் இதே அளவு இலாபம் ஈட்டும் என எதிர்பார்க்கப்படுகிறது.

தமிழ்நாடு தொழில் வெடிமருந்து நிறுவனம்

தமிழ்நாடு தொழில் வெடிமருந்து நிறுவனம் (டெல்) 1983 ஆம் ஆண்டு தொடங்கப்பட்டது. இந்நிறுவனத்தின் தொழிற்சாலை வேலூர் மாவட்டம் காட்பாடியில் அமைந்துள்ளது. 1986 ஆம் ஆண்டில் இது தனது வணிக உற்பத்தியைத் தொடங்கியது.

நைட்ரோ கிளிசரின் வகை வெடிமருந்துகள் 1.4.2004 முதல் தடை செய்யப்பட்டதால் “டெல்” நிறுவனத்தின் செயல்பாடு மிக மோசமாகப் பாதிக்கப்பட்டு, நிறுவனத்திற்குக் கடந்த மூன்று ஆண்டுகளாக இழப்பு ஏற்பட்டுள்ளது.

இத்தொழிற்சாலையின் செயல்பாட்டினை மேம்படுத்த டெல் நிறுவனம் 2006 - 2007 ஆம் ஆண்டில் மோனோ மெதைல் அமின் நைட்ரேட் (எம்.எம்.ஏ.என்) மூலம் உற்பத்தி செய்யப்படும் வெடிமருந்துகளைத் தயாரிக்க ரூ 88.00 இலட்சம் செலவில் ஒரு திட்டத்தைச் செயல்படுத்தியது. மேலும் ரூ 95.00 இலட்சம் செலவில் 2 இ.எச்.என் எனப்படும் அமிலம் தயாரிக்கும் திட்டத்தினை நடைமுறைப்படுத்த டெல் நிறுவனமும் நடவடிக்கை மேற்கொண்டுள்ளது. இத்திட்டம் 2007 ஜூன் மாதம் வணிக உற்பத்தியைத் தொடங்கும் என்று எதிர்பார்க்கப்படுகிறது.

டெல் நிறுவனம் ஸ்பெயின் நாட்டைச் சேர்ந்த வெடிபொருள் தயாரிப்பில் புகழ் வாய்ந்த மேக்சம் கார்ப்பரேசன் (முன்னர் யூ.ஈ.ஈ என அழைக்கப்பட்ட) என்ற நிறுவனத்துடன் இணைந்து, ஒரு கூட்டு நிறுவனத்தை உருவாக்கி அதன் மூலம் டெல் நிறுவனம் உற்பத்தி செய்யும் பொருட்களை விற்பனை செய்திட ஒப்பந்தம் ஒன்றைச் செய்து கொண்டது.

நைட்ரோ கிளிசரின் வகை வெடிமருந்துகள் தடையினால் ஏற்பட்ட மோசமான விளைவினால் பாதிக்கப்பட்ட டெல் நிறுவனம், இந்த முயற்சிகள் மூலம் தற்போதுள்ள பின்னடைவிலிருந்து மீண்டு முன்னேற்றம் அடையும் என்று எதிர்பார்க்கப்படுகிறது.

தரம், சுகாதாரம், பாதுகாப்பு மற்றும் மாசிலாச் சுற்றுச் சூழல் ஆகியவற்றைப் பேணி வருவதற்காக டெல் நிறுவனம் ஐ.எஸ்.ஓ 9001: 2000, ஐ.எஸ்.ஓ 14001: 2004 மற்றும் ஓ எச் எஸ் ஏ எஸ் 18001: 1999 தரச் சான்றிதழ்களைப் பெற்றுள்ளது.

சதர்ன் ஸ்ட்ரக்சுரல்ஸ் நிறுவனம்

சதர்ன் ஸ்ட்ரக்சுரல்ஸ் நிறுவனம் (எஸ்எஸ்.எல்) தனியார் துறையில் சரக்கு இரயில் பெட்டிகள், சுரங்க உபகரணங்கள் மற்றும் இரும்பு கட்டுமானங்கள் தயாரிப்பதற்காக 1956-ம் ஆண்டில் தொடங்கப்பட்டது. 1969-70-இல் இத்தொழிற்சாலை மூடப்பட்டவுடன் இதில் பணிபுரிந்த ஊழியர்களின் நலனைக் கருத்தில் கொண்டு 1971-ம் ஆண்டில் தமிழ்நாடு அரசு இந்நிறுவனத்தின் நிர்வாகத்தைத் தன் பொறுப்பில் ஏற்றுக்கொண்டது. 1988-89ல் இருந்து சதர்ன் ஸ்ட்ரக்சுரல்ஸ் நிறுவனம் தொடர்ந்து நடடத்தில் இயங்கி வந்தது. எதிர்மறையான நிகர மதிப்பின் காரணமாக 1992-ம் ஆண்டு இந்நிறுவனம் தொழில் மற்றும் நிதி புனரமைப்பு வாரியத்தின் (BIFR) ஆய்வுக்குப் பரிந்துரைக்கப்பட்டது. இக்குழுமம் 1998ஆம் ஆண்டு சனவரியில் புனரமைப்புத் திட்டம் ஒன்றை அனுமதித்தது. எனினும், சந்தையில் நிலவிய கடும்த் போட்டியாலும், சந்தையின் மந்தநிலையினாலும் மற்றும் சில காரணங்களினாலும் மறு சீரமைப்புத் திட்டத்தின் மூலம் இந்நிறுவனம் புத்துயிர் பெற இயலவில்லை. புனரமைப்புத் திட்டம் தோல்வி அடைந்ததால் மாற்று நிர்வாகம் அமைப்பதற்கு BIFR, பாரத ஸ்டேட் வங்கியிடம் பொறுப்பை ஒப்படைத்தது. மாற்று நிர்வாகத்திற்கு நல்ல கம்பெனிகள் முன்வரவில்லை. இதற்கிடையில் வங்கியினர் சர்பாஸி சட்டப்படி (SARFAESI ACT-2002)இன்படி கம்பெனியின் சொத்துக்களை தன்வசப்படுத்திக் கொண்டு, அதை BIFR-இடமும் தெரிவித்தது. இதனால் 17.11.2005 அன்று நடந்த தனது கூட்டத்தில் BIFR இந்நிறுவனத்தை விடுவித்தது.

தமிழக அரசின் விருப்ப ஓய்வு திட்டத்தின் (VRS) கீழ் இந்நிறுவனத்தின் அனைத்து 737 பணியாளர்களும் விடுவிக்கப்பட்டனர். விருப்ப ஓய்வில் செல்ல விரும்பாத 12 ஊழியர்கள் பணியிலிருந்து (Retrenchments) விடுவிக்கப்பட்டனர். 5 ஊழியர்கள் மட்டும் பாக்கியுள்ள பணிகளை கவனிக்க மீண்டும் பணியமர்த்தப்பட்டுள்ளனர்.

தமிழ்நாடு உப்பு நிறுவனம்

தமிழக அரசு 1974 ஆம் ஆண்டில், நிறுவனங்கள் சட்டத்தின்படி, தமிழ்நாடு உப்பு நிறுவனத்தை நிறுவியது. இந்நிறுவனம் உப்பு உற்பத்தி செய்வதுடன், உப்பு சார்ந்த பொருள்களையும் தயாரிக்கிறது. இராமநாதபுரம் மாவட்டம் மாரியூர் வாலிநோக்கம் உப்பு வளாகத்தில், இந்நிறுவனம் தொழிற்சாலைகளுக்குத் தேவையான உப்பு, பிற செறிவூட்டப்பட்ட உப்பு வகைகள், அயோடின் கலந்த 'அரசு' உப்பு மற்றும் இருமடங்கு செறிவூட்டப்பட்ட உப்பு ஆகியவற்றை உற்பத்தி செய்கிறது.

தமிழ்நாட்டில் மதிய உணவுத் திட்ட மையங்களுக்கு பொது விநியோகத் திட்டத்தின் மூலமாக தமிழ்நாடு உப்பு நிறுவனம் அயோடின் கலந்த உப்பைத் தொடர்ந்து வழங்கி வருகிறது. மேலும் இந்நிறுவனம் கர்நாடகம் மற்றும் ஆந்திர மாநிலங்களிலும் அயோடின் கலந்த உப்பு விற்பனையை விரிவுபடுத்தியுள்ளது. இவ்விற்பனை முயற்சிகளின் மூலம் தென் மாநிலங்களில் பொது மக்களுக்கு அயோடின் சத்து குறைபாட்டினால் ஏற்படும் நோய்களைக் களைவதற்கு தமிழ்நாடு உப்பு நிறுவனம் பங்காற்றி வருகிறது.

கனடாவிலுள்ள மைக்ரோ நியூட்ரியன்ட் நிறுவனத்தின் தொழில் நுட்ப உதவியுடன் இரும்பு மற்றும் அயோடின் கலந்த இருமடங்கு செறிவூட்டப்பட்ட உப்பை இந்நிறுவனம் தற்போது உற்பத்தி செய்து வருகிறது. இந்த வகையான உப்பு, முன்கழுத்து கழலை நோய் பாதிப்பு அதிகமுள்ள ஏழு மாவட்டங்களுக்கும் மற்றும் சில மதிய உணவுத் திட்ட மையங்களுக்கும் வழங்கப்படுகிறது. மேலும் இரும்பு மற்றும் அயோடின் கலந்த இருமடங்கு செறிவூட்டப்பட்ட உப்பினை ஜூலை 2006 முதல் யூனியன் பிரதேசமான புதுச்சேரி அரசு மதிய உணவுத் திட்ட மையங்களுக்கும் வழங்கி வருகிறது. இந்த உப்பு டிசம்பர் 2006 முதல் ஆந்திர மாநில அரசின் மதிய உணவுத் திட்ட மையங்களுக்கும் மாநில அரசால் நடத்தப்படும் உணவகங்களுக்கும் மற்றும் நிறுவனங்களுக்கும், நியாயவிலைக் கடைகள் மூலம் வழங்கப்படுகிறது. இருமடங்கு செறிவூட்டப்பட்ட உப்பு கர்நாடக மாநிலத்தில் உள்ள கர்நாடக மதிய உணவுத் திட்டங்களுக்கு அம்மாநில அரசின் நுகர்பொருள் வாணிபக் கழகத்தின் மூலம் விரைவில் விற்பனை செய்யப்பட உள்ளது.

வாலிநோக்கம் உப்பு வளாகத்தில் தமிழ்நாடு உப்பு நிறுவனம் ஏறத்தாழ ரூபாய் 2 கோடி செலவில் பொதுத்துறை - தனியார் துறை பங்கேற்புடன் உபரி உப்பு 'பிட்டர்ன்' என்ற பொருளைப் பயன்படுத்தி 'புரோமின்' தயாரிக்கும் நடவடிக்கைகளை மேற்கொண்டுள்ளது. இத்திட்டத்தினால் தமிழ்நாடு உப்பு நிறுவனத்திற்குக் கூடுதல் வருவாய் கிடைப்பதுடன், இந்த பின்தங்கிய பகுதியில் ஏறத்தாழ 50 பேருக்கு வேலை வாய்ப்பும் கிடைக்கிறது.

மத்திய அரசின் “ நமக் மஸ்தூர் ஆவாஸ் யோஜனா” வீடு கட்டும் திட்டத்தின் கீழ் வாலிநோக்கத்தில் உப்புத் தொழிலாளர்களுக்காக 250 வீடுகள் கட்டும் திட்டத்தினை தமிழ்நாடு உப்பு நிறுவனம் மேற்கொண்டுள்ளது.

தமிழ்நாடு தொழில் வழிகாட்டுதல் மற்றும் ஏற்றுமதி மேம்பாட்டு நிறுவனம்

தொழில் நிறுவனங்களின் நிதித் தேவைகளுக்கு வழிகாட்டி, அவற்றிற்கான முதலீட்டு மேம்பாட்டுப் பணிகளை மேற்கொள்வதற்காக தமிழ்நாடு தொழில் வழிகாட்டுதல் மற்றும் ஏற்றுமதி மேம்பாட்டு நிறுவனம் (சுருக்கமாக, “கைடன்ஸ் பிரோ” என அழைக்கப்படுகிறது) சங்கங்கள் சட்டப்படி நிறுவப்பட்டது. 1990-91இல் இது நிறுவப்பட்ட பொழுது, ரூ.25 இலட்சம் தொகுப்பு நிதியைக் கொண்டு செயல்படும் என்றும், இந்நிதியைத் தமிழ்நாடு தொழில் வளர்ச்சி நிறுவனம், தமிழ்நாடு தொழில் முன்னேற்ற நிறுவனம், தமிழ்நாடு தொழில் முதலீட்டுக் கழகம், சிறுதொழில் வளர்ச்சிக் கழகம் மற்றும் தமிழ்நாடு மின்னணு நிறுவனம் ஆகிய ஐந்து நிறுவனங்களும் தலா ரூபாய் 5 இலட்சம் வழங்கி உருவாக்குவதுடன், ஆண்டுதோறும் தங்கள் பங்களிப்பாக ரூபாய் 5 இலட்சம் இந்நிறுவனத்திற்கு வழங்கிட வேண்டுமென்றும், அரசு ஆணை பிறப்பித்தது. இந்த நிதிநிலை ஆதரவுடன், தமிழ்நாடு தொழில் வழிகாட்டுதல் மற்றும் ஏற்றுமதி மேம்பாட்டு நிறுவனம் பின்வரும் பணிகளை மேற்கொண்டு வருகிறது:

தமிழ்நாடு தொழில் வழிகாட்டுதல் மற்றும் ஏற்றுமதி மேம்பாட்டு நிறுவனத்தின் பணிகள்

- தமிழ்நாட்டிற்குத் தொழில் திட்டங்களை ஈர்ப்பதுடன், அதிக முதலீடுகளையும் பெற முயலுதல்.
- பெரிய அளவிலான முதலீட்டுத் திட்டங்களுக்குத் தேவைப்படும் அனுமதிகளை வழங்கிடும் ஒற்றைச் சாளர முறையிலான ஆவண மையமாகச் செயல்படுதல்.
- மைய மாநில அரசுகளின் கொள்கைகள், ஆதரவாக உள்ள உள்கட்டமைப்பு வசதிகள், கிடைக்கும் வரிச் சலுகைகள், முதலீடுகளுக்குள்ள வாய்ப்புகள் போன்றவை குறித்த விரிவான செய்திகளை முதலீட்டாளர்களுக்கு அளித்தல்
- தமிழ்நாட்டிற்கான அயல்நாடு வாழ் இந்தியரின் நட்பு அமைப்பாகச் செயல்பட்டு தமிழகத்திற்கு NRI முதலீடுகள் கிடைக்கச் செய்தல்.
- இந்திய அரசு மற்றும் வெளிநாட்டு முதலீட்டுக் குழுமத்தால் ஒப்புதல் அளிக்கப்பட்ட வெளிநாட்டு முதலீட்டுத் திட்டங்களின் செயலாக்கங்களைக் கண்காணித்தல்.
- முதலீட்டாளர் குழுக்கள், தொழில் மாநாடுகள், கூட்டுத் தொழில் அமைப்புகள் போன்ற இடங்களில் தமிழகத்தில் முதலீடு செய்வதற்குள்ள வாய்ப்புகள், போட்டிகள் மூலம் கிடைக்கும் சாதகச் சூழ்நிலைகள் போன்றவைகளை டிஜிட்டல் முறையில் ஒலி, ஒளி காட்சி விளக்கங்களாகத் தெளிவுபடுத்துதல்.
- பெரிய அளவிலான முதலீட்டுத் திட்டங்களுக்குத் தொடர்ந்து கண்காணித்து வசதிகள் செய்து தருவதுடன், முன்னோடித் திட்டங்களில் அவற்றின் செயலாக்க நிலையில் ஏற்படும் இடையூறுகளைக் களைதல்; மறு ஆய்வுக் கூட்டங்களுக்கு ஏற்பாடு செய்தல்.

- 2006-07ஆம் ஆண்டில் தமிழ்நாடு தொழில் வழிகாட்டுதல் மற்றும் ஏற்றுமதி மேம்பாட்டு நிறுவனம் ரூ. 9189.59 கோடி முதலீடுகளுடன் கூடிய 19 பெரிய அளவிலான திட்டங்களுக்குரிய கருத்துருக்களின் மீது நடவடிக்கைகள் மேற்கொண்டு, அவற்றை ஈர்ப்பதற்கு பெரும்முயற்சிகள் மேற்கொண்டுள்ளது.
- கைடன்ஸ் நிறுவனம் கட்டண அடிப்படையிலான பணியாக, ஒற்றைச் சாளர முறையில் அனுமதிகளை அளிக்கிறது. ஒவ்வொரு திட்டத்திற்கும் தற்போது பின்வருமாறு கட்டணம் வசூலிக்கிறது:

(i)	ரூ.100 கோடிக்குக் குறைவான முதலீட்டுத் திட்டங்களுக்கு	ரூ.3 இலட்சம்
(ii)	ரூ.100 கோடி முதல் ரூ.300 கோடி வரையிலான முதலீட்டுத் திட்டங்களுக்கு	ரூ.5 இலட்சம்
(iii)	ரூ.300 கோடிக்கு மேற்பட்ட முதலீட்டுத் திட்டங்களுக்கு	ரூ.7 இலட்சம்

தமிழ்நாடு தொழில் வழிகாட்டுதல் மற்றும் ஏற்றுமதி மேம்பாட்டு நிறுவனத்திற்கு 2006-07ஆம் ஆண்டில் ஒற்றைச் சாளரப் பணிகளில் கட்டணமாகக் கிடைத்துள்ள வருவாய் ரூ.98,21,500/- ஆகும்.

புவியியல் மற்றும் சுரங்கத் துறை

நாட்டின் பொருளாதாரத்திற்கு கனிமம் முதுகெலும்பாக அமைந்துள்ளது. அவற்றை அறிவியல் முறையிலும், நீதித் துறைக்கு உட்பட்டும் அகழ்ந்து எடுப்பது அவசியமாகிறது. தொழில் மற்றும் வர்த்தகத் துறையில் ஒரு அங்கமாக விளங்கி வந்த புவியியல் பிரிவானது தொடக்கத்தில் கனிமங்களைக் கண்டறியும் பணிகளை தலையாய பணியாக மேற்கொண்டிருந்தது. கனிமம் தொடர்பான அனைத்து நிர்வாகங்களையும் ஒரே அதிகாரத்தின் கீழ் கொண்டு வருவதற்காக 1983-ஆம் ஆண்டு “புவியியல் மற்றும் சுரங்கத்துறை” தனித் துறையாக புதிதாக உருவாக்கப்பட்டது. இத்துறையின் முக்கியமான பணிகள் பின்வருமாறு:-

I.அ) மாநிலத்திலுள்ள பல்வேறு கனிமங்களின் இருப்பினைக் கண்டறிந்து மதிப்பிடுதல்

ஆ) நீலகிரி மற்றும் கொடைக்கானல் போன்ற மலைப் பிரதேசங்களில் புவி இயல் தொழில் நுட்ப ஆய்வு மேற்கொள்ளுதல்

II அ) கனிம நிர்வாகம்

ஆ) அரசுக்கு கனிம வருவாயினை ஈட்டுதல்

III மேம்பாட்டு செயல்கள்

அ) மாநிலத்திலுள்ள பல்வேறு கனிமங்களின் இருப்பினைக் கண்டறிந்து மதிப்பிடுதல்
டு)

தமிழகத்தின் தெற்கு மற்றும் மேற்கு மாவட்டங்களிலுள்ள சுண்ணாம்புக்கல் படிவங்களின் இருப்பைக் கண்டறிவதற்காக, அரசு ஒப்புதல் அளித்துள்ளது. இதன்படி, முதற்கட்டமாக தூத்துக்குடி மாவட்டம், சாத்தான்குளம் வட்டத்தில் சுண்ணாம்புக்கல் படிவங்களில் 32 முதல் 45 விழுக்காடு வரை சுண்ணாம்பு ஆக்ஸைடு இருப்பது கண்டறியப்பட்டுள்ளது. மேலும் 85,92,000 மெட்ரிக் டன் அளவிற்கு கனக்கரி சுண்ணாம்புக் கல் கனிம இருப்பு இருப்பதாக ஆய்வில் கண்டறியப்பட்டுள்ளது. இரண்டாம் கட்டமாக, 2006-2007-ஆம் ஆண்டில் திருநெல்வேலி மாவட்டம், நாங்குநேரி வட்டத்திலுள்ள கிராமங்களான இளங்குளம், பரப்பாடியில் முழுமையாக ஆய்வுப் பணிகள் மேற்கொள்ளப்பட்டன. அவ்வாய்வு அறிக்கையில் சுண்ணாம்பு ஆக்ஸைடு குறைந்த பட்சமாக 10.81 விழுக்காடு அதிக பட்சமாக 52.15 விழுக்காடு இருப்பதாகக் கண்டறியப்பட்டு, இப்பணி தொடர்ந்து நடைபெற்று வருகிறது.

ஆ) நீலகிரி மற்றும் கொடைக்கானல் போன்ற மலைப் பிரதேசங்களில் புவி இயல் தொழில் நுட்ப ஆய்வு மேற்கொள்ளுதல்.

புவியியல்-தொழில்நுட்பப் பிரிவு, புவியியல்-தொழில்நுட்ப அறிக்கைகளைத் தயாரிக்கிறது. மேலும், அது மலைப் பகுதிகளில் கட்டுமானப் பணிகள் மேற்கொள்வதற்குரிய சாதகமான அம்சங்களுக்கு ஆலோசனை வழங்குகிறது. புவியியல்-தொழில்நுட்பப் பிரிவு ஒவ்வொரு பகுதியையும் ஆய்வு செய்து வளர்ச்சிப் பணிகளுக்குரிய இடங்களைத் தேர்வு செய்வதில் திட்டமிடுபவர்களுக்கு உதவுகிறது. மலைச் சரிவுகள் ஏற்படக்கூடிய இடங்களைக் கண்டறியும். மலைப் பகுதிகளில் மக்களின் உயிருக்கும், உடைமைகளுக்கும் பாதுகாப்பு அளிப்பதற்கு உதவுகிறது.

இப்பிரிவு வளர்ச்சிப் பணிகள், கட்டுமானப் பணிகள், தடுப்பு அணை, தொழிற்சாலை மற்றும் சுரங்கப் பணிகள் போன்றவற்றினை மேற்கொள்ள திட்டமிடுவோருக்கு புவி இயல் தொழில் நுட்ப உதவியுடன் அப்புலங்களை ஆய்வு செய்து பரிந்துரையை சம்பந்தப்பட்டவர்களுக்கு வழங்கி வருகிறது. இம்மையம் நிலச்சரிவு ஏற்பட வாய்ப்பு உள்ள பகுதிகளை ஆய்வு செய்து அறிக்கை அளிப்பதன் மூலம் உயிர்ச்சேதம் மற்றும் பொருட்சேதத்தை தடுக்க உதவி வருகிறது. இப்பிரிவு 2006-2007 ஆம் ஆண்டில் நீலகிரியில் 916 இடங்களையும், கொடைக்கானலில் 15 இடங்களையும் ஆய்வு செய்துள்ளது.

II அ) கனிம நிர்வாகம்

இத்துறையின் மாவட்ட அலுவலகங்கள் துணை இயக்குநர் அல்லது உதவி இயக்குநரின் பொறுப்பில் செயல்படுகிறது. மாவட்ட அலுவலகங்கள் அந்தந்த மாவட்ட ஆட்சியரின் கட்டுப்பாட்டிலும், புவியியல் மற்றும் சுரங்கத்துறை இயக்குநரின் முழுக் கட்டுப்பாட்டிலும் செயல்படுகின்றன. (1) கனிம நிர்வாகப் பணிகளில், கனிமச் சட்ட விதிகளுக்குட்பட்டு பெருவகை / சிறுவகை கனிமங்களை அகழ்ந்தெடுக்க சலுகை வழங்குதல், (2) கனிமம் அகழ்தலை நடைமுறைப்படுத்துதல், கனிமங்களைப் பாதுகாத்தல் மற்றும் மேம்படுத்துதல். (3) அக்கனிமங்களுக்கான உரிமைத் தொகையினை ஈட்டுதல் மற்றும் (4) சட்டத்திற்குப் புறம்பாக கனிமம் அகழ்ந்தெடுத்து கொண்டு செல்லுதலைத் தடுத்தல் போன்றவைகள் அடங்கும். பட்டா

நிலங்களில் பெருங்கனிமங்களுக்கான சலுகைகளை வழங்குவதற்கான அதிகாரம் புவியியல் மற்றும் சுரங்கத் துறை ஆணையர் மற்றும் இயக்குநருக்கு அரசினால் வழங்கப்பட்டுள்ளது. அரசு நிலங்களில் கனிமச் சலுகைகள் வழங்கும் அதிகாரம் மாநில அரசிடம் உள்ளது.

அரசு மற்றும் பட்டா நிலங்களில் அவை எந்த வகை நிலமாயினும் அதில் உள்ள கிரானைட் கற்களை அகழ்ந்தெடுக்க குத்தகை வழங்கும் அதிகாரத்தினை அரசு தன்னிடம் கொண்டுள்ளது. அரசு மற்றும் பட்டா நிலங்களில் உள்ள பொது உபயோகங்களுக்குப் பயன்படும் சிறு கனிமங்களுக்கான குத்தகை வழங்க, மாவட்ட ஆட்சித் தலைவருக்கு அதிகாரம் வழங்கப்பட்டுள்ளது.

அனைத்து சிறுவகை கனிமங்களின் குத்தகை தொடர்பாக மாவட்ட ஆட்சித் தலைவரால் பிறப்பிக்கப்படும் ஆணைக்கெதிராக தொடுக்கப்படும் மேல் முறையீடுகளுக்கு தகுந்த ஆணை பிறப்பிக்கும் அதிகாரம் புவியியல் மற்றும் சுரங்கத் துறை ஆணையர் மற்றும் இயக்குநருக்கு வழங்கப்பட்டுள்ளது. கிரானைட் கனிமத்திற்கான சுரங்கத் திட்டத்திற்கு ஒப்புதல் அளிக்கும் அதிகாரத்தினை அரசு, புவியியல் மற்றும் சுரங்கத் துறை ஆணையர் மற்றும் இயக்குநருக்கு வழங்கியுள்ளது. அதுபோலவே, அறிவிக்கப்பட்ட 29 பெருங்கனிமங்களுக்கான சுரங்கத் திட்டங்களுக்கு ஒப்புதல் அளிக்கக்கூடிய அதிகாரம் புவியியல் மற்றும் சுரங்கத் துறையில் கூடுதல்/இணை இயக்குநருக்கு வழங்கப்பட்டுள்ளது.

ஆ) அரசுக்கு கனிம வருவாயினை ஈட்டுதல்

1983-1984ஆம் ஆண்டில் ரூ.2.83 கோடியாக இருந்த இத்துறையின் கனிம வருவாய், வரவினம் 2006-2007-ஆம் நடப்பு நிதியாண்டில் ரூ.469.01 கோடியாக (மார்ச்சு 2007 ஒத்திசைவு செய்யப்படாதது) பெருகியுள்ளது. இத்துறையின் சீரிய கனிம நிர்வாகத்தின் மூலம் இது சாத்தியமாகியுள்ளது.

மேம்பாட்டு செயல்கள்

இத்துறையானது சென்னையில் ஜனவரி 2007-ஆம் ஆண்டு நடைபெற்ற மூன்றாவது சர்வதேச கிரானைட் கற்களின் கண்காட்சியில் பங்கு பெற்றது. இக்கண்காட்சி மாண்புமிகு தமிழ்நாடு முதலமைச்சர் அவர்களால் 3.1.2007 அன்று தொடங்கி வைக்கப்பட்டது. இக்கண்காட்சியில் பல வகையான கிரானைட் கற்களைக் காட்சிக்கு வைத்ததுடன், நம் மாநிலத்தில் உள்ள பலவிதமான கிரானைட் வகைகள் குறித்த கையேடுகள் பார்வையாளர்களுக்கு வழங்கப்பட்டது.

சர்க்கரைத் தொழில்

சர்க்கரைத் தொழில், தமிழ் நாட்டில் ஒரு முக்கியமான வேளாண் சார்ந்த தொழிலாகத் திகழ்கிறது. சர்க்கரைத் தொழில் கிராமப் பொருளாதாரத்தில் பெருமளவில் தாக்கம் ஏற்படுத்தும் தொழிலாக விளங்குகிறது. இத் தொழில் கிராமப்புறங்களில் கரும்பு பயிரிடுவதிலும், கரும்பை அறுவடை செய்வதிலும், கரும்பை எடுத்துச் செல்வதிலும், இது

சம்பந்தப்பட்ட இதர காரியங்களிலும் ஈடுபட்டுள்ள இலட்சக்கணக்கான விவசாயிகளுக்கும், விவசாயத் தொழிலாளர்களுக்கும், பொது மக்களுக்கும் பெரிய அளவில் நேர்முகமாகவும், மறைமுகமாகவும் வேலை வாய்ப்பை வழங்கி வருகிறது.

தமிழ் நாட்டில் 38 சர்க்கரை ஆலைகள் உள்ளன. அவற்றில் 16 கூட்டுறவுத் துறையிலும், 19 தனியார் துறையிலும் உள்ளன. இதைத் தவிர, 3 பொதுத்துறை சர்க்கரை ஆலைகளான அறிஞர் அண்ணா சர்க்கரை ஆலை, பெரம்பலூர் சர்க்கரை ஆலை மற்றும் மதுரா சுகர்ஸ் ஆகியவற்றை 1974 ஆம் ஆண்டு கம்பெனிகள் சட்டத்தின் கீழ் தொடங்கப்பட்ட தமிழ்நாடு சர்க்கரைக் கழகம் செயல்படுத்தி வருகிறது. இருப்பினும், தற்போது 38 சர்க்கரை ஆலைகளில் 35 சர்க்கரை ஆலைகள் மட்டுமே இயங்கி வருகின்றன. 16 கூட்டுறவு சர்க்கரை ஆலைகளில் மதுராந்தகம் கூட்டுறவு சர்க்கரை ஆலை தனது அரவையை 2001-02 அரவைப் பருவம் முதல் நிறுத்திவிட்டு அதன் பணியாளர்களுக்கு விருப்ப ஓய்வுத் திட்டத்தை அமுல்படுத்தியுள்ளது. பொதுத் துறையிலுள்ள மதுரா சுகர்ஸ் 2002-03 அரவைப் பருவம் முதல் இயங்கவில்லை. தனியார் துறையிலுள்ள அருணாச்சலம் சர்க்கரை ஆலை 2003-04 அரவைப் பருவம் முதல் இயங்கவில்லை. மேற்கூறிய 3 ஆலைகளில் கரும்பு அரவை நிறுத்தப்பட்டதால், மாநிலத்தின் கரும்பு அரவை அளவு நாளொன்றுக்கு 1,14,050 டன்களிலிருந்து 1,07,800 டன்களாகக் குறைந்துள்ளது.

2005-06 அரவைப் பருவத்தில் 231.46 இலட்சம் டன்கள் கரும்பு அரவை செய்து 21.38 இலட்சம் டன்கள் சர்க்கரையை 9.24% சர்க்கரைக் கட்டுமானத்துடன் உற்பத்தி செய்ததற்கெதிராக, இயங்கக்கூடிய அனைத்து 35 சர்க்கரை ஆலைகளும் 2006-07 அரவைப் பருவத்தில் 269.75 இலட்சம் டன்கள் கரும்பை அரவை செய்யவும், 25.75 இலட்சம் டன்கள் சர்க்கரையை சராசரி 9.55% சர்க்கரைக் கட்டுமானத்துடன் உற்பத்தி செய்யவும் திட்டமிட்டு பணிகள் நடைபெறுகின்றன.

கூட்டுறவு மற்றும் பொதுத்துறை சர்க்கரை ஆலைகள்

2005-06 அரவைப் பருவத்தில் 62.68 இலட்சம் டன்கள் கரும்பு அரவை செய்யப்பட்டு 5.87 இலட்சம் டன்கள் சர்க்கரை உற்பத்தி செய்யப்பட்டது.

2006-07 அரவைப் பருவத்தில் 19 கூட்டுறவு மற்றும் பொதுத்துறை சர்க்கரை ஆலைகளில், 17 சர்க்கரை ஆலைகளில் மட்டும் அரவை மேற்கொள்ள முடிந்தது. மதுராந்தகம் கூட்டுறவு சர்க்கரை ஆலை மற்றும் மதுரா சர்க்கரை ஆலைகளில் அரவை மேற்கொள்ள முடியவில்லை. 31.3.2007 முடிய இந்த ஆலைகள் 46.70 இலட்சம் டன்கள் கரும்பை அரவை செய்து 4.54 இலட்சம் டன்கள் சர்க்கரையை சராசரி 9.73% சர்க்கரைக் கட்டுமானத்துடன் உற்பத்தி செய்துள்ளன.

கரும்புச் சக்கை

சர்க்கரை ஆலைகள் தங்களின் உபபொருளான கரும்புச் சக்கையை நீராவி உற்பத்தி செய்ய எரிபொருளாக உபயோகப்படுத்துகின்றன. உபரியாக உள்ள கரும்புச்சக்கை தமிழ்நாடு காகித நிறுவனத்திற்கும் இதர உபயோகதாரர்களுக்கும் டெண்டர் முறையில் விற்பனை செய்யப்பட்டு வருகிறது.

இணைமின் உற்பத்தி

கூட்டுறவுத் துறையில், எம்.ஆர்.கிருஷ்ணமூர்த்தி கூட்டுறவு சர்க்கரை ஆலை (சேத்தியாத்தோப்பு) செய்யாறு கூட்டுறவு சர்க்கரை ஆலை (அனக்காவூர்) மற்றும் சுப்ரமணிய சிவா கூட்டுறவு சர்க்கரை ஆலை (அரூர்) ஆகியவை இணைமின் உற்பத்தி வசதிகளைப் பெற்றுள்ளன. இந்த 3 இணைமின் உற்பத்திப் பிரிவுகளிலும் மொத்தம் 20 மெ.வா.மின்சாரம் உற்பத்தி செய்யப்படுகிறது. இவைகளில் உற்பத்தியாகும் மின்சாரம் சர்க்கரை ஆலைகளில் பயன்படுத்தப்படுகிறது. தவிர, உபரியாக உள்ள மின்சாரத்தை அவை தமிழ்நாடு மின்சார வாரியத்திற்கு ஏற்றுமதி செய்கின்றன. தனியார் துறையில் 15 சர்க்கரை ஆலைகளில் இணைமின் உற்பத்தித் திட்டம் செயல்படுத்தப்பட்டு மொத்தம் 297.10 மெ.வா.மின்சாரம் உற்பத்தி செய்யப்படுகிறது. உபரியான மின்சாரம் தமிழ்நாடு மின்சார வாரியத்திற்கு ஏற்றுமதி செய்யப்படுகிறது.

மேலும், 2006-07ல் மாண்புமிகு முதல்வர் அவர்கள் ஏற்கனவே அறிவித்தபடி, மாநில அளவிலான ஆலோசனைக்குழு, கள்ளக்குறிச்சி II கூட்டுறவு சர்க்கரை ஆலையில் 6 மெ.வா.திறனுடைய இணைமின் உற்பத்தி நிலையம் அமைப்பதற்கு தனது ஒப்புதலை வழங்கியுள்ளது. இத்திட்டம் தற்போது ஒப்பந்தப்புள்ளி கோரும் நிலையில் உள்ளது.

கழிவுப்பாகு

தமிழகத்தில் உள்ள கூட்டுறவு மற்றும் பொதுத்துறை சர்க்கரை ஆலைகள் 2005-06 அரவைப்பருவத்தில் மொத்தம் 2.71 இலட்சம் டன்கள் கழிவுப்பாகு உற்பத்தி செய்துள்ளன. 2006-07 அரவைப்பருவத்தில் இவ்வாலைகளில் கழிவுப்பாகு உற்பத்தி 3.65 இலட்சம் டன்களாக இருக்கும் என எதிர்பார்க்கப்படுகிறது. 2006-07 அரவைப்பருவத்தில் 31.3.2007 முடிய கழிவுப்பாகு உற்பத்தி 1.94 இலட்சம் டன்கள் ஆகும்.

தமிழ்நாட்டிலுள்ள அனைத்து சர்க்கரை ஆலைகளிலிருந்தும் 2006-07 அரவைப் பருவத்தில் 12.13 இலட்சம் டன்கள் கழிவுப்பாகு உற்பத்தி செய்யப்படும் என எதிர்பார்க்கப்படுகிறது.

வடிப்பகங்கள்

தமிழ்நாட்டில் 10 சர்க்கரை ஆலைகளில் வடிப்பகங்கள் இணைக்கப்பட்டுள்ளன. இந்த 10 வடிப்பகங்களில் கூட்டுறவு சர்க்கரை ஆலையில் உள்ள 2 வடிப்பகங்களான, சேலம் மற்றும் அமராவதி கூட்டுறவு சர்க்கரை ஆலைகள் 2005-06 அரவைப் பருவத்தில் 83.13 இலட்சம்

லிட்டர் ஆல்க஁றாலும், 2006-07 அரவைப் பருவத்தில் 31.3.2007 முடிய 221.49 இலட்சம் லிட்டர் ஆல்க஁றாலும் உற்பத்தி செய்துள்ளன.

எத்தனால்

தமிழ்நாட்டில் மொத்த எத்தனால் உற்பத்தித் திறன் ஆண்டொன்றுக்கு 640 இலட்சம் லிட்டர்களாகும். சேலம், அமராவதி கூட்டுறவு சர்க்கரை ஆலைகள் மற்றும் ஈ.ஐ.டி.பாரி (நெல்லிக்குப்பம்) ஆகிய சர்க்கரை ஆலைகளில் மேலும் 3 எத்தனால் ஆலைகள் நிறுவப்பட்டு வருகின்றன. இந்த 3 எத்தனால் ஆலைகள் நிறுவப்பட்ட பின்பு நமது மாநிலத்தின் மொத்த எத்தனால் உற்பத்தித் திறன் 910 இலட்சம் லிட்டர்களாக இருக்கும். நமது மாநிலத்தில் 10 விழுக்காடு எத்தனால் கலந்த பெட்ரோலை விநியோகிக்கத் தேவைப்படும் எத்தனால் 1250 இலட்சம் லிட்டர்களாகும்.

கலைஞர் மு. கருணாநிதி
முதலமைச்சர்